

కార్మిక కలం

సి. ఐ. డి. యు. ఆంధ్రప్రదేశ్ కమిటీ మాసపత్రిక

సంపుటి : 10 • ఆగస్టు 1984 • వల : 75 పైనలు • సంచిక - 8

ఉల్లంఘనల సంవత్సరం

1983 సంవత్సరమంతా ప్రభుత్వరంగ పరిశ్రమల్లో కొత్త ఒప్పందాలు చేసుకున్న సంవత్సరం. నెలల తరబడి సంప్రతింపులు జరిగాయి. మధ్యమధ్య ప్రతిష్టంభనలు ఎదురయ్యాయి. సమ్మెల దాకా పరిస్థితి దారితీసింది. ఏమైతేనేం చివరకు సంప్రతింపులు ఒక కొలిక్కివచ్చి ఒప్పందాలపై సంతకాలు జరిగాయి. సంతకాలు చేసుకున్న సంతోషంలో ఉత్పత్తిని పెంచటంలో బాగా కృషి చేద్దామనే మంచి మాటలు కూడ ఒప్పందం చివరి భాగంలో వ్రాసుకున్నారు. ఒప్పందం అమలు సక్రమంగా జరగటానికి ఒకవేళ అనుమానాలు తలెత్తితే నివృత్తి చేసుకోవటానికి వేరు వేరు సబ్ కమిటీలు నియమింపబడినాయి.

సంపాదకీయం

1983లో ఉక్కు, బొగ్గు, హెవీ ఎలక్ట్రికల్స్, మరికొన్ని ప్రధాన పరిశ్రమల్లో వేతన ఒప్పందాలు జరిగాయి. ఈ ఏడాది మొదటి అర్థభాగంలో పోర్టు కార్మికుల ఒప్పందం కుదిరింది. ప్రవేటు రంగంలో జూబ్ పరిశ్రమలో కూడ ఒప్పందం జరిగింది. బొగ్గు పరిశ్రమ ఒప్పందం బాగుందని అందరూ అనుకున్నారు. ప్రభుత్వరంగ పరిశ్రమలతో సమానంగా తమకూ వేతనాలు సవరించాలని ప్రభుత్వోద్యోగుల సంఘాలు కోరాయి. ఆ విధంగా నాల్గవ పేకమీషన్ కు మెమో రాండాలు సమర్పించాయి. పే కమిషన్ నిర్ణయాలు బయటకి రావాల్సి వుంది. అంతవరకు బాగానే వుంది.

ఒప్పందాలమీద సంతకాల తడి ఆరకముందే పేచీలు మొదలయ్యాయి. ఒప్పందాల అమలుకు అడుగడుగునా ఆటంకాలే. విపరీత అర్థాలే అమలుకు నిరాకరణలే ఎదురయ్యాయి. సక్రమ అమలుకోసం పోరాడాల్సిన స్థితి ఏర్పడింది.

కాని -

ఈ స్థితిలో బొగ్గు పరిశ్రమలో పరిస్థితి తారుమారయింది.

ఒప్పందంరోజున వెలిబుచ్చిన సుహృద్భావం మటుమాయమైంది. ఉప సంఘాల పని స్తంభించిపోయింది. ఒప్పందం ఉల్లంఘించబడింది. కార్మికుల్లో తీవ్రఅలజడికి కారణమైంది. అంతేకాదు.

కార్మికుల విజయాన్ని అపజయంగా మార్చటానికి కుట్ర జరిగింది. రైల్వేబోర్డు చైర్మన్ గా పనిచేసిన యం. యన్. గుజ్రాల్ కు బొగ్గు పరిశ్రమపై పెత్తనం అప్పగించబడింది. కార్మికులపై తీవ్రమైన దమనకాండ, కక్ష సాధింపుచర్యలు-వేతనాల్లో కోత, చార్జీషీట్లు, సస్పెన్షన్లు, డిస్మిసలు, దూరప్రాంతాలకు బదిలీలు, పారిశ్రామిక భద్రతా దళాల దాడులు - పెద్దఎత్తున సాగాయి; నేటికీ కొనసాగుతున్నాయి.

ప్రభుత్వరంగ పరిశ్రమల కార్మికుల పోరాటంలో ముందు పీటిన నిలబడి ప్రభుత్వ విధానాలను ఓడించినందుకు బొగ్గుగని కార్మికులు నేడు శిక్షింపబడుతున్నారు.

దీర్ఘకాల సమ్మె అనంతరం జూబ్ పరిశ్రమాధిపతులు కార్మికులతో ఒప్పందం చేసుకొని తీరా దాని అమలులో పేచీలు పెడుతున్నారు ఇలాగే తమిళనాడులోని హిందూస్థాన్ ఫోటో ఫిలిమ్స్ లోనూ, మరికొన్ని పరిశ్రమల్లోనూ.

ప్రభుత్వమూ, యజమానులు ప్రదర్శిస్తున్న వైఖరి ఈ ఏడాది ఒప్పందాల ఉల్లంఘన సంవత్సరంగా మారుతున్నది అందువల్ల -

ఒప్పందాలను సరిగా అమలు చేయించుకోవటానికి, విజయాలను రక్షించుకోవటానికి కార్మికవర్గం తెగించిపోరాడుతోంది అనేక త్యాగాలకు సిద్ధమవుతోంది.

నేషనల్ క్యాంపెయిన్ కమిటీ పిలుపు యిట్లుగా దేశంలోని కార్మిక సంఘాలన్నీ యజమానుల కుట్రలను ఓడించుతాయనీ ఒప్పందాల విజయాలను కాపాడుకుంటాయనీ మా విశ్వాసం ★

పెప్టెంబరు 1 శాంతి ప్రదర్శనలు జరుపండి

బొగ్గుగని కార్మికుల సన్నాహం

మూడవ వేతన ఒప్పందాన్ని సక్రమంగా అమలుచేయకపోగా గని కార్మికులపై పెద్ద ఎత్తున కక్షసాధింపు చర్యలను మేనేజిమెంటు సాగిస్తున్నందుకు నిరసనగా బొగ్గు పరిశ్రమ లోని వివిధ కార్మిక సంఘాల ఫెడరేషన్లు నిరవధిక సమ్మోకు తయారవుతున్నాయి. ఈ ఫెడరేషన్ల జాయింట్ యాక్షన్ కమిటీ జూన్ 27 వ తేదీన తిరిగి జూలై 19 వ తేదీన కలకత్తాలో సమావేశమై మొత్తం పరిస్థితి నంతటిని సమీక్షించింది.

థాచర్ అడుగుజాడలో

బొగ్గు పరిశ్రమలో నెలకొనియున్న తీవ్ర పరిస్థితుల దృష్ట్యా కేంద్ర ప్రభుత్వం జోక్యం చేసికొని సామరస్య పరిష్కారానికి తోడ్పడ వలసిందిపోయి బొగ్గు గనుల్లో సమ్మోలను నిషేధిస్తూ ప్రకటన చేసింది. ఎస్సా చట్టాన్ని ప్రయోగించింది. తన వర్గస్వభావాన్ని, కార్మిక వర్గంపట్ల ద్వేషభావాన్ని బయట పెట్టుకుంది. పరిశ్రమను సర్వనాశనం వైపుకు నెట్టుతున్నది. బొగ్గు కార్మికులపై కక్షగట్టి 5 నెలలకు పైగా సాగుతున్న సమ్మోను పరిష్కరించ నిరాకరిస్తోంది బ్రిటన్లోని థాచర్ ప్రభుత్వం. శ్రీమతి గాంధీ ప్రభుత్వం కూడా థాచర్ ప్రభుత్వ అడుగుజాడల్లోనే నడవ దలచుకున్నట్లు కనిపిస్తున్నది.

ఫెడరేషన్ సమావేశం

ఆల్ ఇండియా కోల్ వర్కర్స్ ఫెడరే షన్ వర్కింగ్ కమిటీ సమావేశం జూలై 18వ తేదీన కలకత్తాలో సమావేశమై జూన్ 4, 5 తేదీలలో జరిగిన 7 లక్షల గని కార్మికులు సమ్మోను, తదనంతర పరిస్థితిని సమీక్షించింది. దేశవ్యాపితంగా వ్యక్తమైన గని కార్మికుల అసంతృప్తిని గమనంలోకి తీసుకోవటానికి బదులుగా బొగ్గుగనుల యాజమాన్యాలు కార్మి కులపై దమనకాండను, నిర్బంధాన్ని తీవ్ర తరం చేశాయి.

కోల్ ఇండియా లిమిటెడ్ ఇ.సి.ఎల్.లో లక్షమందిపై కక్షసాధింపు చర్యలు తల

పెట్టింది. బి.సి.సి.ఎల్.లో 40వేల మందిపైనా, సి. సి. ఎల్.లో 5 వేల మందిపైనా అలాగే W. C. L. లో అనేకమందిపైన చర్యలకు ప్లాను వేయబడింది. అనేకమందిని తప్పుడు పోలీసు కేసుల్లో ఇరికించారు. వేతనాల్లో 8 రోజుల వేతనం కోత విధించటం జరిగింది. దూరప్రాంతాలకు ట్రాన్సుఫర్లు జరిగాయి. డిస్మిసల్సు, సస్పెన్షన్లు, చార్జీషీట్లు, తొల గింపులు నిత్యకృత్యాలయ్యాయి. పారిశ్రామిక భద్రతాదళాలు తమ హద్దులుదాటి కార్మికుల యిండ్లపై దాడులు చేయటం, యూనియన్ కార్యకర్తలను కొట్టటంలాంటి దౌర్జన్య చర్యలు జరిపాయి. దీన్నంతటిని దృష్టిలో పెట్టుకొని జాయింట్ యాక్షన్ కమిటీ నిర్ణయించినట్లుగా నిరవధిక సమ్మోకు సిద్ధంకండి అని గని కార్మికులను ఫెడరేషన్ విజ్ఞప్తి చేసింది.

జాయింట్ యాక్షన్ కమిటీ జూలై 30 నుండి ఆగస్టు 5 వరకు నిరసన వారం జరప వలెనని పిలుపు యిచ్చింది. సహాయ నిరా కరణను కొనసాగించమని కోరింది. ఈ పిలుపుపై సి. ఐ. టి. యు. తరపున సునిల్ బసురాయ్, ఎ. ఐ. టి. యు. సి. తరపున కళ్యాణరామ్, బి. యం. యస్. తరపున టి. సి. జుండే, యు. టి. యు. సి. తరపున మధుబెనర్జీ, హెచ్. ఎం. ఎస్. తరపున నితిష్ సేన్లు సంతకాలు చేశారు.

సి. ఐ. టి. యు. అధ్యక్షులు శ్రీ బి. టి. రణదివ్ బొగ్గు యజమానుల, కేంద్ర ప్రభుత్వ వైఖరిని, చర్యలను ఖండిస్తూ ప్రకటన చేశారు. బొగ్గు పరిశ్రమలో సమ్మో నిషేధాన్ని ఖండించవలసిందిగా అనుబంధ సంఘాలన్నింటికి పిలుపు యిచ్చారు.

యన్. సి. సి. పిలుపు

నేషనల్ క్యాంపెయిన్ కమిటీ జూలై 27 న న్యూఢిల్లీలో సమావేశమై బొగ్గు పరి శ్రమలో కార్మికులపై జరుగుతున్న దాడులను, సమ్మో నిషేధాన్ని గురించి చర్చించింది. నిరంకుశాధికారవర్గం కిలకమైన బొగ్గు పరి

శ్రమలో బాధ్యతారహితంగా వ్యవహరిస్తున్న దని, పరిస్థితులు విషమించకముందే ప్రభుత్వం కదలాలని హెచ్చరించింది. ఎస్సాను ఉప సంహరించాలని, సంప్రతింపుల కమిటీని సమావేశపర్చమని కోరింది. యన్. సి. సి. లోని సంఘాలన్నీ బొగ్గుగని కార్మికులపట్ల సంఘీభావం తెలుపవలెనని విజ్ఞప్తిచేసింది.

సమర్ ముఖర్జీ లేఖ

యాజమాన్య వైఖరి కారణంగా బొగ్గు పరిశ్రమలో విషమించుతున్న పరిణామాలను ప్రధాన మంత్రి దృష్టికి తెస్తూ పార్లమెంటు సభ్యుడు, సి. ఐ. టి. యు. ప్రధాన కార్యదర్శి సమర్ ముఖర్జీ లేఖ వ్రాశారు.

బొగ్గు పరిశ్రమలో మంచి ఒప్పందం జరి గిందని, అయితే కొద్దికాలంలోనే ఆ మంచి వాతావరణం కాస్తా పాడయిపోయిందని దీనికి కారణం సి. ఐ. టి. యు. చైర్మన్ యం. యస్. గుజ్రాల్ చర్యలైనని అన్నారు. అనేకప్రభుత్వ రంగ పరిశ్రమల్లో తరచు సమావేశాలు జరిపి వివాదాలను పరిష్కరించుకుంటుండగా బొగ్గు పరిశ్రమలో దురదృష్టవశాత్తు ఘర్షణ పడే విధానం అవలంబించబడుతోందని విమర్శిం చారు. ఫలితంగా కార్మికుల్లో తీవ్ర అసంతృప్తి ప్రబలుతోందన్నారు.

లేబరు డిపార్టుమెంటు సలహా యిచ్చినా, కలకత్తా హైకోర్టు తీర్పు చెప్పినా ఒక రోజు నాగాకు 8 రోజుల వేతనాన్ని కోసే విధా నాన్ని యాజమాన్యం విరమించలేదని, మరే ప్రభుత్వరంగ పరిశ్రమలో యిలాంటి దారుణం జరగటంలేదని ఈ సందర్భంగా శ్రీ ముఖర్జీ గుర్తుచేశారు. బొగ్గు పరిశ్రమలోని యూని యన్లన్నీ నిరవధిక సమ్మోకు సిద్ధమవుతున్నాయనీ, ప్రధాన మంత్రి తక్షణం జోక్యం చేసుకోవాలని కోరారు.

జూలై 25వ తేదీన శ్రీ ముఖర్జీ ప్రధాన మంత్రిని స్వయంగా కలసి వివరించారు. 8 రోజుల వేతనం కోత, ఎస్సా చట్టప్రయోగం వల్ల కలిగేనష్టాన్ని ఆమెదృష్టికి తెచ్చారు. వీటిని వెంటనే ఉపసంహరించక పోయినట్లైతే పరిస్థితి చాలా విషమిస్తుందని తెలియచేశారు. దీన్నంతటిని పరిగణనలోకి తీసుకుంటానని ప్రధానమంత్రి శ్రీ ముఖర్జీకి చెప్పారు.



ఆగస్టు 23న జి. యం. ఆఫీసుఎడంట్ ప్రదర్శనలు

సౌత్ సెంట్రల్ రైల్వే జోనల్ యన్. సి. సి. ఆర్. పిలుపు

మర్ల, చిట్టివలస, విజయనగరంలోని జూట్ మిల్లల్లో 15 పేల మంది పైగా కార్మికులు యజమానుల అక్రమ లాకౌట్లకు గురిచేయబడ్డారు.

కేంద్రప్రభుత్వ ఉద్యోగుల ప్రదర్శన

బకాయిపడిన కరువు భత్యం 4 వాయిదాలను చెల్లించాలని, ఆగస్టు 31లోగా బోనస్ ఫార్ములాను నిర్ణయించి, దసరాలోగా బోనస్ చెల్లించాలని కోరుతూ విజయవాడలో కేంద్ర ప్రభుత్వ కార్యాలయాలపద్ద ఉద్యోగులు ఆగస్టు 7 న ప్రదర్శనలు చేశారు. కేంద్ర ప్రభుత్వ ఉద్యోగుల, కార్మికుల సమాఖ్య పిలుపు మేరకు యీ ప్రదర్శనలు జరిగాయి.

యం. జి. మెటాలిక్ కార్మికుల విజయం

అనంతపురంలోని యం. జి. మెటాలిక్ కార్మికులు పట్టుదలగా సమ్మెగావించి మేనేజి మెంటును లొంగదీసి విజయం సాధించారు. ఇదివరకున్న వేతనాలపైన రు. 115/-లు అదనంగా (అన్ని అలవెన్సులతోకలిపి) పెంచు కున్నారు. 1-1-84 నుండి అ రి య ర్సు పొందారు. ప్రొజెక్షన్ పిరియడ్ తగ్గింపు, శలవులపెంపు, యూనిఫారం, బూట్లు సాధించు కున్నారు. యూనియన్ తరపున శ్రీ సి. పెద్దన్న, స్థానిక కార్మిక నాయకులు చర్చల్లో పాల్గొన్నారు. సమ్మెకు మద్దతు యిచ్చిన సి పి ఎం; సి.పి.ఐ., పలు ప్రేడ్ యూనియన్లకు ఎం.జి. మెటాలిక్ యూ ని య న్ అభినందనలంద జేసింది.

హైవేస్ ఆర్ అండ్ బి యూనియన్

మార్కాపురం డివిజన్ హైవేస్ (ఆర్ అండ్ బి) యూనియన్ ఎన్నికలు ఆగస్టు 5న జరిగాయి. శ్రీ కె. ఆర్. వీరన్న, శ్రీ బి. జాకోబు, శ్రీ డి. సి. కాశ్యప్ తదితరులు మాట్లాడారు. దీర్ఘకాలం పెండింగ్లో ఉన్న గ్రాంటుబీ, పెన్షన్ కేసులు పరిష్కరించాలని, ఖాళీలు భర్తీ చేయాలని, డ్రస్సులు ఇవ్వాలని జనరల్ బాడీ తీర్మానించింది.

వేరుగా నోటీసు యిచ్చింది. ఆర్.టి.సి. యజమాన్యం మొండివైఖరి కారణంగా చర్చలు విఫలమైనవి. ప్రభుత్వ జోక్యం గూడా సమ్మె నివారణకు తోడ్పడలేదు. చివరకు మొత్తం కార్మికులు 100కి 100 శాతం జూలై 23న సమ్మెలో పాల్గొన్నారు. అయితే నేషనల్ మజ్డూర్ యూనియన్ రెండు రోజులు సమ్మె చేస్తామని నోటీసులు యిచ్చినప్పటికీ ఒక రోజుతోనే విరమించింది. వేతన పునర్నిర్ణయం కావాలని నిలబడలేదు. బదిలీల సమస్యకే పరిమితమైంది. ముఖ్యమంత్రి లేకపోవడం, నేషనల్ మజ్డూర్ యూనియన్ కలసిరాకపోవడం వల్ల రెండురోజుల సమ్మెతో ఐక్యకార్యచరణ కమిటీ గూడా సమ్మె విరమించక తప్పలేదు.

టెక్స్టైల్స్ లో లక్షకు పైగా నిరుద్యోగులు

దేశంలోని వివిధ రాష్ట్రాలలో మూసివేయబడ్డ టెక్స్టైల్ మిల్లల్లో మొత్తం 1,09,773 మంది కార్మికులు నిరుద్యోగులయ్యారు. జూలై 24 న రాజ్యసభలో యూనియన్ డిప్యూటీ మంత్రి యిచ్చిన జవాబు వివరాలు:

ఆంధ్రప్రదేశ్ - 2584, బీహార్ - 500, గుజరాత్ - 36,753, హర్యానా - 6385, మధ్యప్రదేశ్ - 2636, మహారాష్ట్ర - 15,276, ఒరిస్సా - 4805, రాజస్థాన్ - 2212, తమిళనాడు - 12,839, పశ్చిమబెంగాల్ - 4723, ఉత్తరప్రదేశ్ - 4046, న్యూఢిల్లీ - 6847, పాండిచేరి - 6860.

జూట్ మిల్లల్ లాకౌట్లు

పశ్చిమ బెంగాల్ లోవరే వేతనాల సవరణకు ఆంధ్రప్రదేశ్ లోని జూట్ మిల్లల్ యజమానులు నిరాకరించటం, 21 షిఫ్టులు, పని భారం రద్దుటకు పూనుకొనటం ఫలితంగా రాష్ట్రంలో వేతనాలకుమిటి విఫలమైంది అన్ని యూనియన్లు సత్తెక్యపోరాటం చేయటంలో బలహీనతలనాధారం చేసుకొని జూట్ యజమానులు అగ్రిమెంట్లకు రాకుండాను, వచ్చిన అగ్రిమెంట్లకు తూట్లు పొడుస్తున్నారు. నెల్లి

సౌత్ సెంట్రల్ రైల్వే జోనల్ రైల్వే కార్మికుల జాతీయ ప్రచార కమిటీ సదస్సు 17-7-84 తేదీన సికింద్రాబాద్ లో జరిగింది. ముందు రెండు రోజులు వర్షాలున్నప్పటికీ దాదాపు 300 ప్రతినిధులతో ఆ సదస్సు ప్రారంభమయినది. ఆ సదస్సుకు జాతీయ ప్రచారకమిటీ కన్వీనర్లు అయిన క్రామేడ్ ఎస్. కె. ధార్, శ్రీకృష్ణగార్లు హాజరయినారు.

క్రామేడ్ దేసింగరాజు, సాల్వానా, మెహిరుద్దీన్లు అధ్యక్షత వహించారు.

రైల్వే కార్మికులలోని అనైక్యత ఆసరా చేసుకుని రైల్వే బోర్డు, కేంద్ర ప్రభుత్వం రైల్వే కార్మికుల కనీస కోర్కెలను కూడ అంగీకరించుటలేదు. ప్రస్తుతమున్న 16లక్షల రైల్వే కార్మికుల సంఖ్య 10 లక్షలకు తగ్గించాలనే పథకాన్ని రైల్వేబోర్డు అమలుచేయబోతున్నదని నాయకులు కార్మికులను హెచ్చరించారు. రిటైరెన ఖాళీలను భర్తీ చేయకుండా, రిక్రూట్ మెంటుమీద ఆంక్షలు చేయుట, పెద్దఎత్తున రైల్వేలో ప్రైవేటు కాంట్రాక్టు పద్ధతిని అమలుజరుపుట వంటి కార్యక్రమాలు సాగుతున్నాయి.

ఈ సదస్సులో ఎ.ఐ.టి.యు.సి తరపున శ్రీ పి. నాగేశ్వరరావు, సి.ఐ.టి.యు. తరపున శ్రీ జి. జనార్దనరావుగార్లు సందేశాలిచ్చారు. రైల్వేనాయకులైన శ్రీయుతులు పి. శ్రీరాములు జి. జి. రావు, కె.ఆర్. కె. రెడ్డి, మొహిద్దీన్, నాగభూషణం, జకరయ్య, సుబ్బయ్య, యల్లయ్యగార్లు ప్రసంగించారు.

శ్రీ వి. కామరాజు ప్రవేశపెట్టిన తీర్మానాలను ఏకగ్రీవంగా ఆమోదించారు.

ఆర్.టి.సి. రాష్ట్రవ్యాపిత సమ్మె

ఎ.పి.యన్.ఆర్.టి.సి లో పనిచేస్తున్న 65 పేల మంది కార్మికులు జూలై 23, 24 తేదీల్లో సమ్మె చేశారు.

జీతాల పునర్నిర్ణయం మొదలగు కోర్కెలపై ఆర్.టి.సి.లోని 4 యూనియన్లతో కూడిన ఐక్య కార్యచరణ సమితి సమ్మె నోటీసు యిచ్చింది. నేషనల్ మజ్డూర్ యూనియన్

యూనియన్ వార్తలు

విశాఖ స్టీలు ప్రాజెక్టు

కాంట్రాక్టు కార్మికుల సమ్మె

విశాఖపట్టణంలోని స్టీలు ప్రాజెక్టులో పని చేసే కాంట్రాక్టు కార్మికులు 30 వేలమంది ఆగస్టు 6, 7 తేదీలలో సమ్మె చేశారు. జిల్లా కలెక్టరు తదితర అధికారులముందు ఒప్పందం కుదరటంతో సమ్మె విరమించబడిందని యూనియన్ అధ్యక్షులు, సి. ఐ. టి. యు. నాయకులు శ్రీ సి హెచ్. నరశింగరావు ప్రతికలకు తెలియచేశారు. 137 మంది ఐ టి ఐ. అర్హత గలవారిని వెంటనే రిక్రూట్ చేయుటకు మేనేజిమెంటు అంగీకరించింది. ప్రాజెక్టు కాంట్రాక్టు వెంటనే 600 మంది నిర్వాసితులకు సంవత్సరాంతంలోగా పని కల్పించుటకు అంగీకరించారు. నిర్వాసితులలో 100 మందిని కేంద్ర పారిశ్రామిక భద్రతా సిబ్బందిలోకి రిక్రూట్ చేయుటకు, ఒక వెయ్యిమందికి ప్రభుత్వ స్కిముద్వారా స్వయం ఉపాధి కల్పనకు అంగీకరించారు. సామాన్య కార్మికులు 200 మందికి 1984లోగా పని కల్పించుటకు, మరో 500 మందికి ట్రైనింగ్ పూర్తి కాగానే సంవత్సరాంతంలోగా పని కల్పించుటకు, నిర్వాసితులు 4 వేల మందికి 1988 లోగా పని కల్పించుటకు అంగీకరించారు.

ఆదిలాబాద్ సిసి కార్మికుల

విజయం

ఫారమ్ ఎన్ ఇవ్వడానికి, బకాయిలు ఇవ్వడానికి, ప్రభుత్వ ఉత్తర్వు ప్రకారం వేతనాలు ఇవ్వడానికి యాజమాన్యం అంగీకరించటంతో ఈ నెల 13 నుండి జరుగుతున్న ఆదిలాబాద్ సిసిమా కార్మికుల సమ్మె విజయవంతమైంది. యాజమాన్యం, కార్మికులు అసిస్టెంట్ లేబర్ కమిషనర్ ముందు ఒక అంగీకారానికి వచ్చారు.

ఐ టి యు కు చెందిన ఆ కార్మికుల డా శ్రీ సుతులు చరణ్, రామన్న, ససిర్ అహ్మద్, జిలానీ, చంక్రమార్ (అడ్వకేట్) చర్చలో పాల్గొన్నారు.

పోస్ట్ ఉద్యోగులకు మద్దతుగా కార్మిక ప్రదర్శన

కర్నూలులోని పోస్ట్ ఉద్యోగులు సాగిస్తున్న పోరాటానికి మద్దతుగా కర్నూలులోని అన్ని ట్రేడ్ యూనియన్ల ఆధ్వర్యంలో ప్రదర్శన జరిగింది. అన్ని ట్రేడ్ యూనియన్ల కార్మికులు, ప్రజలు, మేధావులు 1500 మంది పాల్గొన్నారు. అనంతరం డివిజన్ పోస్ట్ యూనియన్ నాయకుడు శ్రీ ఎన్. ఎన్. మూర్తి అధ్యక్షతన జరిగిన బహిరంగసభలో శ్రీయుతులు రామసుబ్బారెడ్డి లక్ష్మయ్య (పోస్ట్ కార్మిక నాయకులు), ఎం. ఎ. గూర్ (సి. ఐ. టి. యు. రాష్ట్ర కార్యదర్శి), షడక్ (సి. ఐ. టి. యు. టౌన్ కార్యదర్శి), నాగరాజు (ఎ. ఐ. టి. యు. సి.), టి. సత్యన్నారాయణరాజు (ఎన్. జి. వో. నాయకులు), పరిమళరావు, శ్రీనివాసరావు, భాషా, శ్రీనివాసులు ప్రసంగించారు.

రైస్, ఆయిల్ మిల్ వర్కర్స్

తూర్పుగోదావరి జిల్లా రైస్ అండ్ ఆయిల్ మిల్ డ్రైవర్స్ అండ్ వర్కర్స్ యూనియన్ మహాసభ జులై 8 న శ్రీ బండే వెంకట్రావు అధ్యక్షతన జరిగింది. 550 మంది కార్మికులు హాజరయ్యారు. అందులో 400 వరకూ మహిళా కార్మికులే వున్నారు.

శ్రీ సాకా వెంకట్రావు గౌరవాధ్యక్షులుగా, శ్రీ గౌడ అప్పారావు అధ్యక్షులుగా, శ్రీమతి రామయ్యమ్మ, శ్రీ షేక్ సత్తార్ బాజీ ఉపాధ్యక్షులుగా, శ్రీ యాళ్ళ సత్యనారాయణ ప్రధాన కార్యదర్శిగా, శ్రీ ఇమంది పద్దరాజు, శ్రీమతి సత్యవతి కార్యదర్శులుగా, శ్రీ కోటా వెంకట్రావు కోశాధికారిగా, మరొక 14 మంది సభ్యులతో కార్యవర్గం ఎన్నికైంది.

చక్కెర ఫ్యాక్టరీ కార్మికుల నిరసన

సీనియారిటీని ప్రక్కకు పెట్టి, క్వాలిఫికేషన్ అనే మిషతో విశాఖజిల్లా తుమ్మలపాల చక్కెర ఫ్యాక్టరీ మేనేజిమెంటు తమ అనుయాయులను పనిలో చేర్చుకుంటున్నందుకు, కార్మికుల యితర కోర్కెలను నిర్లక్ష్యం చేస్తున్నందుకు నిరసనగా జులై 18 న కార్మికులు మూరమ్మడిగా సెలవు పెట్టి, నల్లబ్యాడ్జీలు ధరించి పనిని స్తంభింపజేసి తమ అసమ్మతిని ప్రకటించారు.

వ్యవసాయ కార్మికోద్యమం

గ్రామ సీమలలోని అశేష వ్యవసాయ కార్మికుల వేతనాల పెంపుదలకై 2 లక్షల 50 వేల సభ్యత్వం గలిగిన ఆంధ్రప్రదేశ్ వ్యవసాయ కార్మిక సంఘం జూన్, జులై మాసాలలో సాగించిన పెద్ద కాంపెయిన్ లక్షలాది వ్యవసాయ కార్మికులను ఉత్తేజపర్చింది ఒక లక్షా యాభై వేలు కరపత్రాలు, 7 వేల వాచ్ పోస్టర్లు రాష్ట్రంలో ప్రచురించబడి ప్రచారం చేయబడ్డాయి. పాద యాత్రల ద్వారా, సైకిల్ దళాల ద్వారా, జీపుతో మిక్కు ప్రచారంద్వారా వందలాది కార్యకర్తలు దళ ప్రచారంలో పాల్గొన్నారు. వందలాది గ్రూపు సభలు, కొన్ని చోట్ల బహిరంగ సభలు జరిగాయి 12 జిల్లాలలో 182 దళాలతో 6800 మంది వలంటీర్లు 2512 గ్రామాలలో 5,50,000 మందితో యీ ప్రచారం జరిగింది. చాలచోట్ల స్త్రీలు యీ ప్రచారరోద్యమంలో హాజరయ్యారు. ధరలు పెరిగి, నిత్యజీవితావసరాలు కరువై దుర్భర జీవితం గడుపుతున్న గ్రామీణ పేదలు కనీసం కూలిరేట్లు అమలుకొరకు, వేతనాల్లో మరింత పెంపుకొరకు యీ సంవత్సరం పెద్ద యెత్తున వ్యవసాయ కార్మికోద్యమం సాగించారు.

బంజర్లు పంచాలి

ప్రకాశం జిల్లా వ్యవసాయ కార్మిక మహాసభ జులై 14, 15 తేదీలలో టంగుటూరులో జరిగింది. ఆహ్వానసంఘంలో ఐ ఎల్.టి.డి. కార్మికులు బాగా కృషిచేశారు. విరాళాలిచ్చారు. 150 మంది ప్రతినిధులతో జయప్రదంగా జరిగిన మహాసభలో స్త్రీలకూడా పాల్గొన్నారు. కూలిరేట్లుపైన తీర్మానంతోపాటు బంజర్లు వెంటనే పేదలకు పంచాలిని మహాసభ ప్రభుత్వాన్ని కోరింది శ్రీ తవనం చెంచయ్య అధ్యక్షత వహించారు. రాష్ట్ర సంఘాధ్యక్షులు శ్రీ పాటూరి రామయ్య సభను ప్రారంభించారు. శ్రీ జాలా అంజయ్య నివేదిక ప్రవేశపొట్టారు. పెద్ద ప్రదర్శన, బహిరంగ సభ జరిగాయి. రాష్ట్ర మార్క్సిస్టు నాయకులు శ్రీ మోటూరు హనుమంతరావు, సి. ఐ. టి. యు నాయకులు శ్రీ కొండగుంట వెంకటేశ్వర్లు నేటి దేశ రాజకీయ ఆర్థిక పరిస్థితులపై మాట్లాడారు. ప్రజానాట్యమండలి దళాలు ప్రదర్శనలోను, సభలోను ఉత్తేజకరమైన ప్రదర్శనలిచ్చాయి.

ప్రాణవాయువుకు పోటీదారుడు (కార్బన్ మోనాక్సైడ్)

—డా॥ వి. బ్రహ్మరెడ్డి

ముందుకెళ్తే ఇక వెనక్కు వచ్చే సమస్య ఉండదు.

బొగ్గు, కర్రలు, గ్యాస్నుపయోగిస్తూ వేడి, మంట ఉత్పన్నమయ్యే అన్ని ఫ్యాక్టరీలలోనూ “కార్బన్ మోనాక్సైడ్” ప్రమాదం పొంచి ఉంటుంది.

తెగించిపీల్చితే ఏమవుతుంది ?

10వేల భాగాల గాలిలో ఒక భాగం కార్బన్ మోనాక్సైడ్ ఉంటే ప్రమాదమేమీ దాపురించదు. ఈ మోతాదులో దాదాపు అన్ని రోడ్ల మీద, ఫ్యాక్టరీలలోనూ ఉంటుంది. ఈ మాత్రం కాలుష్యాన్ని సహించేంత మంచి గుణం మనందరిలో ఉందన్నమాట!

రెండు వేల భాగాల గాలిలో ఒక భాగం కార్బన్ మోనాక్సైడ్ కలిసి ఉంటే ఆ గాలిని ఒక గంట పీల్చావంటే కొంచెం కొంచెంగా తలనొప్పి మొదలవుతుంది. మరికొంచెం సేపటికి పగలగొట్టితట్టు తలనొప్పి వస్తుంది. ట్రాఫిక్ ఎక్కువగా ఉంటే రోడ్ల మీద కొంచెం సేపు తిగితే తలనొప్పి రావటం అనేకమందికి అనుభవమే. దానికి అసలు కారణం బండ్లు వదిలే ఎగ్జాస్టు గాలిలోని కార్బన్ మోనాక్సైడ్ పీల్చుటమేనంటే ఆశ్చర్యపోనవసరంలేదు.

పైన చెప్పిన మోతాదులో ప్రాణవాయువు పోటీదారుణ్ణి పీల్చుతూ గంటో, రెండుగంటలో పనిచేశారనుకోండి. అనేక ఫ్యాక్టరీలలోనూ, రోడ్ల మీదా, అలాగే వంట గదుల్లో కూడా అలా పనిచేయకతప్పదు వాస్తవంగా. అప్పుడు తలనొప్పి ముదురుతుంది. పిచ్చెత్తినట్లు అనిపిస్తుంది. మనసంతా గందరగోళం అవుతుంది. కారణం లేకుండానే కోపం ముంచుకువస్తుంది. అలసట, చూపు సరిగా ఆనకపోవటం, వాంతులు రావడం, ఆపైన మూర్ఛపోవటం జరుగుతాయి పరంపరగా.

ఈ దశలో ఆదుకొనకపోయినా ప్రమాదమే లేదా; మొదటి నుండి వెయ్యి వంతుల గాలిలో ఒక వంతు కార్బన్ మోనాక్సైడ్

(మిగతా 8 వ పేజీలో)

వృత్తి రుగ్మతలు-14

పొగే. ఆ పొగలో ఎక్కువసేపు వుంటే “కార్బన్ మోనాక్సైడ్”కు బలి అయ్యే అవకాశముంది.

మనం వంటకోసం వాడే వంట గ్యాస్లో నూటికి 40 వంతులు కార్బన్ మోనాక్సైడ్ ఉంటుంది. వంటిళ్ళలో విప్లవాలు చేసే వంట మనుషులుంటారక్కడా. వారు సిలిండరు మీద మూత తెరిచిపోతే గ్యాస్ లీకయ్యే ప్రమాదముంది. ఆ గ్యాస్ కాస్త ఎక్కువసేపు పీల్చుకుంటే కార్బన్ మోనాక్సైడ్ కాటేయవచ్చు.

రోడ్ల మీద వీరవిహారం చేసే బస్సులు, లారీలు, రెండు కాళ్ళ, మూడు కాళ్ళ బండ్లు, వాటివాటి “హార్న్ పవరు” మోతాదును బట్టి ‘ఎగ్జాస్టు’ గుండా “కార్బన్ మోనాక్సైడ్”ను కక్కుతుంటాయి. ఆ గాలిని హాయిగా పీల్చుకుంటాం(?) మనము. డీజిల్, పెట్రోల్ ఉపయోగించే బండ్లు వదిలే ఎగ్జాస్టు గాలిలో నూటికి ఏడు వంతులుంటుందీవాయువు.

బొగ్గు గనుల్లో గాలి సరిగా జొరపడదు. లోయల్లో పనిచేసే కార్మికులు కార్బన్ మోనాక్సైడ్ వాతబడే ప్రమాదం చాల ఎక్కువ.

పెద్ద పెద్ద నగరాల్లో పారిశుధ్య పనిచేసే కార్మికులు భూమిలోపలపోయే “స్వూయేజ్” కాలువల్లో రిపేర్లు చేదామని దిగుతారు. తగిన రక్షణ లేకుండా దిగితే, ఆ దిగిన కార్మికుణ్ణి కార్బన్ మోనాక్సైడ్ పలహారం చేస్తుంది. అతనింక పైకిరాదు, పైపైకి పోతాడంటే ఈ మేరకు మనము అప్పుడప్పుడు ప్రతికరలో వార్తలు చదువుతుంటాం కూడా.

ఎక్కడయినా ఇళ్ళు కాలాన్నాయనుకోండి. ఆ ఇళ్ళల్లో చిక్కుకున్న జనంలో ఎక్కువ మందిని చంపేది మంటలు కాదు ‘కార్బన్ మోనాక్సైడ్’. వీరిని రక్షిద్దామని ఫైర్ డిపార్టు మెంట్ కార్మికులు తగిన రక్షణ లేకుండా

ప్రాణవాయువు (ఆక్సిజన్) మనము పీల్చే గాలిలో ఉంటుందనీ, బ్రతకాలంటే అదెంతో అవసరమనీ, మూడంటే మూడు నిమిషాలు ఈ ప్రాణవాయువు మెదడుకు అందకపోతే మన ప్రాణాలు అనంతవిశ్వంలో అర్థంబుగా కలుస్తాయనీ మనకు తెలుసు.

ప్రాణవాయువు ఊపిరితిత్తులనుంచి శరీరంలోకి వెళ్ళడానికో పద్ధతి వుంది. రక్తంలోని “హేమోగ్లోబిన్” అనే పదార్థముతో కలసి “ఆక్సిహేమోగ్లోబిన్”గా మారి ప్రయాణం చేస్తుంది. ప్రాణవాయువుకు పోటీదారు డాకటర్నాడు. అతని పేరు “కార్బన్ మోనాక్సైడ్”. ‘హేమోగ్లోబిన్’ అంటే ఆక్సిజన్ కంటే కార్బన్ మోనాక్సైడ్కు రెండువందల రెట్లు ఎక్కువ ప్రేమ. కనుక పీల్చే గాలిలో ఈ వాయువు కలిసివుంటే ఆక్సిజన్ను జబ్బ పట్టుకుని అవతలికి లాగి రక్తంలో కలిసిపోతుంది. ఆ తర్వాత ఏమవుతుందో మరలా చూద్దాము.

ఎక్కడుందీ

‘కార్బన్ మోనాక్సైడ్’ ?

ఈ గొడవదో వైద్య శాస్త్రానికి సంబంధించిందితే, మాకెందు కొచ్చిన తిప్పలు అని కిమ్మనకుండా ఊరుకుంటే మొదటికే మోసం వస్తుంది. “ఇందుగల డందు లేడని....” ఆయన వున్నాడో లేడో తెలియదుగాని ఈ “కార్బన్ మోనాక్సైడ్” గారు లేని చోటంటూ లేదు.

ఎక్కడ నిప్పు ఉపయోగిస్తామో అక్కడంతా ప్రత్యక్షము. ఇంట్లో అన్నం వండుకోటానికి కట్టెలు, బొగ్గులు, వంటగ్యాస్ ఉపయోగిస్తాము. అవి సంతృప్తిగా కాలిటానికి అవసరమైనంత గాలి అందితే బొగ్గుతో ప్రాణవాయువు కలిసి “కార్బన్ డై ఆక్సైడ్” తయారవుతుంది సరిపడా గాలిఅందక సగం కాలాయనుకోండి అప్పుడు తయారయేదంతా “కార్బన్ మోనాక్సైడ్”.

పొయ్యిలో తడిసిన కొయ్యలువేసి నిప్పు పెట్టి ఎంత ఊడినా మంటరాదు. వచ్చేదంతా

రష్యా కార్మికుని అత్యున్నత జీవనస్థాయి

సోవియట్ రష్యాలోనూ, మిగిలిన సోషలిస్టు దేశాలలోనూ కార్మికుని జీవనస్థాయి పెరుగుతున్నది. కారణం ఆ దేశాలలో వేతనాలు, జీతాలు పెరుగుతాయి కానీ పన్నులు, ధరలు మాత్రం స్థిరంగా వుంటాయి.

ఉదాహరణకు ఒక సోవియట్ కార్మికుని కుటుంబాన్ని పరిశీలించుదాం.

ఆ దేశంలో కార్మికుని కుటుంబ బడ్జెట్లో వేతనాల మొత్తం 74 శాతండాకా వున్నది. మొత్తంమీద గనుక చూచినట్లైతే కార్మికుని సగటు వేతనం 200 రూబుల్స్ (రూబుల్ అనేది సోవియట్ రష్యాలోని కరెన్సీ). అదే రవాణా, రసాయనిక, గని తవ్వకం, బొగ్గు, మరి కొన్ని ఇతర పరిశ్రమలలో నయితే కార్మికుని సగటు వేతనం 250 రూబుల్స్ పైగావున్నది. వాణిజ్యం, ప్రజాసేవల రంగాలలో ఈ మొత్తం 182రూబుల్స్. ఇది 1980 నాటితో సోలిస్టే దాదాపు 8 శాతం ఎక్కువ. కాబట్టి సోవియట్ శ్రామిక ప్రజల సగటు వేతనం 182 రూబుల్స్. అయితే 182 రూబుల్స్ ఒక కుటుంబానికి సరిపోతుందా? లేదా? దీనికి ఈ సగటు విలువలోనుంచి నిత్యావసర వస్తువులకు, వస్తువులకు, పన్నులకు ఎంత పోయేది పరిశీలించాల్సిన అవసరం వుంది.

సోవియట్ యూనియన్లోని పనిచేయ గలిగిన శ్రామిక ప్రజలలో ఎక్కువమందికి ఒక్క ఆదాయపు పన్ను మాత్రం కట్టవల్సి వుంటుంది. అదికూడా ఆదాయపు పన్ను రేటు 0.25 శాతం నుండి 13 శాతండాకా వుంటుంది. సగటున 182 రూబుల్స్కు మొత్తం పన్ను భారం 20 రూబుల్స్ మాత్రమే.

శ్రమజీవుల జీవనస్థాయి పెరుగుతుందో లేదో చూడవల్సింది మార్కెట్లో. వారికి లభించే వస్తువులు, సదుపాయాలనుబట్టి సోవియట్ రష్యాలో 18 కోపెక్కులకు (1 రూబల్=100 కోపెక్కులు. 1 రూబల్=దాదాపు 13 రూ.) ఒక కిలో బ్రెడ్ వస్తుంది. 1 కిలో బంగాళదుంపలు - 10 కోపెక్కులు.

గొడ్డు మాంసం మంచిది 1 కిలో 1 రూబల్ 90 కోపెక్కులు. 10 కో డి గ్రుడ్డు 90 కోపెక్కులు. 1 లీటరు పాలు 32 కోపెక్కులు చాలా తక్కువ రేట్లకు ఆ దేశంలో రవాణా సౌకర్యాలు కల్పించబడినాయి. మాస్కో నగరంలో 5 కోపెక్కులతో టి క్లె ట్టు కొంటే ఎంత దూరమయినా ప్రయాణం చేయవచ్చు. ట్రాముల్లో 3 కో పె క్కు లు, బస్సులలో 4 కోపెక్కులు మాత్రమే చెల్లించ వలసి వుంటుంది. సినిమాలకు ఉదయం ఆటల కయితే 25 నుండి 50 కోపెక్కులు. రాత్రి ఆటలకయితే 75 కోపెక్కులు.

రష్యాలో ఎక్కువమంది ప్రజాసేవకం ప్రభుత్వము ఆధ్వర్యాన వున్న ఇండ్లలోనే నివసిస్తున్నారు. ఇందులో ఒక గది వున్న వాటా నుండి 4 అంతకంటే ఎక్కువ గదులు గల వాటాలదాక వున్నాయి. అయితే రెండుగదుల

సోషలిస్టు ప్రజలకు

వాటాలు ఎక్కువ. వీటిని భర్త, భార్య, ఒక బిడ్డ గల కుటుంబాలకు యిస్తున్నారు. ఇలాంటి వాటాలకు సామాజిక సేవల చెల్లింపుతో సహా నెలకు సగటున 14 నుండి 15 రూబుల్స్దాకా వుంటుంది. సోవియట్ యూనియన్లో భార్యా భర్త లిరువురూ పనిచేస్తూ వుంటారు. కాబట్టి వారి బడ్జెట్లో యింటి అద్దెపై 4 శాతం కన్నా ఎక్కువ ఖర్చు పెట్టాల్సిన అవసరం వుండదు. క్యాంటీన్లలో కూడా భోజనానికి ఒక పూటకు సగటున 1.5 నుండి 2 రూబుల్స్దాకా మాత్రమే చెల్లించాల్సి వుంది.

కాబట్టి పైన పేర్కొన్న ధరలను, ప్రధాన సేవల ఖర్చులను పోలిస్తే చేతికొచ్చే 182 రూబుల్స్కు వేతనం లేక జీతం తగినంత వున్నతమయిన జీవన ప్రమాణానికి హామీనిస్తుంది.

కారు, టెలివిజన్లు, రిఫిజిరేటర్లు వంటి వస్తువులను కొనుగోలు చేయడానికి తమజీతం సరిపోని పరిస్థితి వుంటే సోవియట్ యూనియన్లో కూడా ప్రజలు బ్యాంకులవద్దనుంచి

అప్పు తీసుకుంటారు. అయితే వడ్డీరేటు మాత్రం 0.5 శాతం నుండి 3 శాతం మించి వుండదు.

అయితే సోవియట్ ప్రభుత్వం ఎప్పుడూ కార్లను అందరకూ సరఫరాచేయాలని పెట్టుకోలేదు. ఎందుచేతనంటే ప్రైవేటు కార్లు పట్టణాలలోని రవాణా సమస్యను పూర్తిగా రూపుమాపుతాయని సోవియట్ ప్రభుత్వం విశ్వసించుటలేదు. పైగా ప్రైవేటు కార్ల పెరుగుదల వాతావరణ కాలుష్య సమస్యను తీవ్రతరం చేస్తుంది. ఇంతేగాక కార్ల సంఖ్య ఎక్కువైన కొద్దీ వాటిని పట్టణాలలో నిలపడానికి రద్దీ సమయాల్లో వాటి వేగాన్ని నిర్ణయించడం వంటి సమస్యలు తోడు అవుతాయి. అందుచేత సోవియట్ ప్రభుత్వం పౌర రవాణా వ్యవస్థలపై పెద్ద ఎత్తున కేంద్రీకరించి అభివృద్ధికి కృషి చేస్తున్నది.

కార్మికుల జీవనస్థాయితో ముడిపడివున్న ముఖ్యమయిన సమస్యలు విద్యాభ్యాసం, వైద్య సదుపాయాలు. ఈ రెండూ సోవియట్ రష్యాలో ఉచితమే. వీటికయ్యే ఖర్చును ప్రభుత్వమే భరిస్తుంది. అనారోగ్య సందర్భాలలో చెల్లించడానికి, వృద్ధాప్యంలో పంపను చెల్లించడానికి, సెలవు దినాలలో చెల్లించడానికి కావల్సిన మొత్తాలను జీతాలలోనుండి క తిరించరు. ఈ సదుపాయాలు దాదాపు 27 కోట్ల మంది శ్రామికులకు అందివ్వడం జరుగుతున్నది.

1983లో విద్య, వైద్య సహకారాలకుగాను 1,34,000 మిలియన్ల రూబుల్లు ఖర్చు పెట్టటం జరిగింది. అంటే దాదాపు తలసరిన 500 రూబుల్లు అన్నమాట ఇలా ఒక్కొక్కరంగాన్ని గురించి ఎంతైనా చెప్పవచ్చు.

అయితే పెట్టుబడిదారీ దేశాలకు, సోషలిస్టు దేశాలకు మధ్య తేడా ఎక్కడ వున్నదంటే సోషలిస్టు దేశాలలో ఉత్పత్తి, పంపిణీ సామాజికపరంగా వుంటాయి. ఉత్పత్తి లాభాపేక్షతో జరుగదు. వనరులు ప్రభుత్వం చేతిలో వుంటాయి.

కానీ పెట్టుబడిదారీ దేశాలలో యిందుకు పూర్తి విరుద్ధమయిన పరిస్థితులు వుంటాయి.



బ్రిటన్ లో కార్మిక వర్గం పై దాడి

బ్రిటన్ అంతటా ఈనాడు ఎన్నో పోరాటాలు జరుగుతున్నాయి. మూతబడిన ఫ్యాక్టరీలు, పనిచేయని గనులు ఎక్కడబట్టినా ప్రత్యక్షమౌతున్నాయి.

షిల్డ్స్ రైల్వే వర్క్ షాపుకు 150వ జన్మదినోత్సవం జరుగనుంది. కాని ఆ వర్క్ షాపు జన్మదినోత్సవం చూడకముందే మూత పడేలాగవుంది.

కన్సర్వేటివ్ ప్రభుత్వం అధికారంలోకి వచ్చిన తర్వాత పెట్టుబడులు 96 శాతం తగ్గాయి. ఉత్పత్తి 20 శాతం తగ్గింది.

బ్రిటిష్ ఆర్థిక విధానం బాగుపరుస్తానని, దేశాన్ని సుఖిక్షం చేస్తానని వాగ్దానం చేసి అధికారానికి వచ్చింది శ్రీమతి థాచర్. అందుకు అనుసరించే మార్గమేమిటి?

డబ్బు సరఫరా ఎక్కువగావుండి ద్రవ్యోల్బణం, దానితో ధరల పెరుగుదల ఏర్పడుతున్నాయి. కాబట్టి దేశంలో ద్రవ్య సరఫరాను అదుపుచేస్తే ఆర్థిక పరిస్థితిని మెరుగుపరచవచ్చని ప్రస్తుతం కన్సర్వేటివ్ పార్టీ సిద్ధాంతం.

అందువల్ల పరిశ్రమలు మూతబడతాయి. ప్రజల్లో కొనుగోలుశక్తి తగ్గుతుంది. నిరుద్యోగం ప్రబలుతుంది. ఈ విషయాలను అంగీకరిస్తూనే అది తప్పనిసరి అని ప్రభుత్వం ప్రచారం చేస్తున్నది.

అయితే ఇదేదో యాదృచ్ఛికంగా జరుగుతున్న పనికాదు.

గతంలో జాతీయం చేసిన పరిశ్రమలను ప్రభుత్వం తిరిగి ప్రైవేట్ యజమానులకు స్వాధీనం చేస్తున్నది.

బ్రిటిష్ టెలిఫోను, టెలి కమ్యూనికేషన్ పరిశ్రమ అయిన టెలికంను, బ్రిటిష్ ఎయిర్ వెస్ను త్వరలో ప్రైవేట్ వ్యక్తులకు అమ్మబోతున్నాయి. అలాగే బ్రిటిష్ రేలాండ్ కంపెనీ, ఓడ నిర్మాణ కేంద్రాలు, ఖనిజ, ఇంజనీరింగ్ పరిశ్రమలలో మిగిలివున్న, జాతీయం చేయబడిన పరిశ్రమలను త్వరలోనే అమ్మేయబోతున్నారు.

అధికార లెక్కల ప్రకారం బ్రిటన్ లో యిప్పటికే 92 లక్షల మంది నిరుద్యోగులున్నారు. అనధికార లెక్కల ప్రకారం 50 లక్షల మంది వున్నారు.

స్కూళ్ళ నుండి, సాంకేతిక పాఠశాలల నుండి తరిఫీదు అయి వచ్చే విద్యార్థులకు ఎక్కడా వుద్యోగాలు లేవు. యువతరం భవిష్యత్ అంధకారమయంగా వుంది.

ఉదాహరణకు లివర్ పూల్ లో 17 ఉద్యోగాలు ఖాళీలు వుండగా వాటికి 3500 దరఖాస్తులు వచ్చాయి. బర్మింగ్ హామ్ లో 45 ఖాళీలకు 4500 మంది అర్హులు పెట్టారు. కార్బ్ ఫోలో 14 ఖాళీలకు వెయ్యి అర్హులు వచ్చాయి.

ఉద్యోగాలలో వుండే వారి పరిస్థితి గూడా అతి దైన్యంగా వుంది.

70 లక్షల మంది గర్భదరించుకో బాధ పడుతున్నారు.

బ్రిటన్ లో ఇద్దరు పిల్లలువుండే కుటుంబానికి దరిద్రరేఖ కన్నా పైన బ్రతకాలంటే వారానికి 150 పౌండ్లు కనీస ఆదాయం వుండాలి. కాని 95 లక్షల మంది కార్మికుల వారపు జీతం నూరుపౌనులు మాత్రం. అంతే గాదు కొన్ని చిన్న సంస్థల్లో పనిచేస్తున్న కార్మికులు 25 పౌండ్లలోపే సంపాదిస్తున్నట్లు

పెట్టుబడిదారీ ప్రపంచం

ఈ మధ్య ఒక సర్వేలో వెల్లడైంది వీరిలో అత్యధికులు మహిళలు.

ఈనాటి పరిస్థితి యిలాగే కొనసాగితే సాధారణ కార్మికుడు ఓవర్ టైమ్ చేస్తేనే పొట్ట నిండేస్థితి సగంమందికి, మిగతా సగంమందికి నిరుద్యోగభృతి తప్ప దిక్కులేని స్థితి ఏర్పడుతుందని లేబర్ పార్లమెంటు సభ్యులొకరు హెచ్చరించారు.

ఈ ఆర్థిక విధానాలను కార్మికులు సహించరని ప్రభుత్వానికి తెలుసు. అందుకే కార్మిక వ్యతిరేక చట్టాలను వరుసవెంటే తీసుకవస్తున్నది.

ప్రేడ్ యూనియన్ల ఏర్పాటును కష్టతరం చేశారు. సౌహార్ద సమ్మెలను దాదాపు నిషేధించారు. ఫ్యాక్టరీలముందు పికెటింగ్ చేసే కార్మికుల సంఖ్యను పరిమితం చేశారు. యజమానులు యూనియన్ల మీద కోర్టుకు వెళితే కోర్టులు యూనియన్ల నిధులను స్తంభింప (మిగతా 8 వ పేజీలో)



బ్రిటన్ గని కార్మికులపై పోలీసు దౌర్జన్యం

ఎం. జి. బ్రదర్స్ కార్మికుల కోర్కెలు

కనీస వేతనాలు పెంచాలని, క్రింది కేటగిరి కార్మికులకు కనీస వేతనం నెలకు రు. 500/-గా వుండాలని, ధరలకనుగుణంగా అలవెన్యూలు పెంచాలని ఇక్కడి ఎం. జి. బ్రదర్స్ ఉద్యోగులు విజయవాడలోని కార్యాలయం ఎదుట నినాదాలు చేశారు. ఈ కార్యక్రమం జూలై 18 వరకూ కొనసాగింది, 18న ప్రదర్శన జరిపి కలెక్టర్ కు ఒక వినతిపత్రం యిచ్చామని ఉద్యోగుల సంఘ కార్యదర్శి శ్రీ షేక్ ఫిరావలి తెలిపారు.

(7 వ పేజీ తరువాయి)

జేయవచ్చు. పెద్ద మొత్తాలు జరిమానాలు విధించవచ్చు.

అనేక పరిశ్రమలలో, సేవా సంస్థలలో సమ్మెలను నిషేధించేందుకు వీలుగా కొత్త చట్టాలను రూపొందిస్తున్నారు. సమ్మెకుముందు బాలెట్ తీసుకోవాలని నిర్దేశిస్తున్నారు. ఆవిధంగా ఏదైనా అవాంతరం వస్తే తక్షణమే చర్య తీసుకునేందుకు వీలులేకుండా చేయడమే దీని వుద్దేశం.

గతంలో ఏనాడూ లేనంతగా పోలీసు బలాలను సమ్మెలకు వ్యతిరేకంగా ఉపయోగిస్తున్నారు. ప్రెస్ కార్మికులకు వ్యతిరేకంగా ప్రారంభమైంది. ఈ దాడిలో అల్లర్లను అణచి వేసే ప్రత్యేక దళాలను ఉపయోగించారు.

గని కార్మికుల సమ్మె ప్రారంభమై 5 నెలలు దాటింది. ఆ దేశ జీవితంలో ఒక ప్రధాన సమస్య అయింది ఆకలితో మాడ్చి వారిని లొంగదీసుకోవాలని ప్రభుత్వం ప్రయత్నించి విఫలమైంది.

కార్మిక కుటుంబాలు యిబ్బండి పడుతున్నాయి. అయితే దేశంలో కార్మికులంతా వారికి ఆర్థిక సహకారం అందిస్తున్నారు. ఆహార పొట్లాలు సరఫరా అవుతున్నాయి. వంటకాలు, కాన్టీన్లు ఏర్పర్చి సమ్మె దారులకు, కుటుంబాలకు ఒక పూటైనా ఆహారం అందిస్తున్నారు. కొన్ని నగరాల్లో మున్సిపల్ కౌన్సిల్లు వారిని ఆదుకుంటున్నాయి.

మరింత నిర్బంధం ద్వారా కార్మికులను అణచివేయాలని ప్రభుత్వం ప్రయత్నిస్తున్నది.

కార్మికులు మరింత తీవ్రమైన ప్రతిఘటనకు సిద్ధమౌతున్నారు.

వృత్తి రుగ్మతలు

(5 వ పేజీ తరువాయి)

ఉండే వాతావరణంలో ఒక గంట పనిచేసినా చాలు ... తెలివితప్పి పడిపోవటం, కాళ్ళు చేతులూ తన్నుకోవడం, ఊపిరి అందక పోవడం, ఆపైన చావడం జరక్క తప్పదు.

కార్బన్ మోనాక్సైడ్ ను కొంచెం కొంచెం చొప్పున పీల్చుకుంటే ఏమవుతుంది? పని చేస్తే ఆయాసం వస్తుంది. ఆపైన విశ్రాంతిలో కూడా ఆయాసం వస్తుంది. కార్బన్ మోనాక్సైడ్ ను యజమాని యొక్క ఫ్యాక్టరీ సృష్టిస్తుంది. దాన్ని ఆపాల్సిన బాధ్యత కూడా యజమానిదే అయితే ఆయాసంతో పడి పోయిన కార్మికుణ్ణి కాళ్ళు పుచ్చుకు ఈడ్చి ఊడ్చి అవతల పారేస్తారు. "నీకేదో రోగముంది. ఫ్యాక్టరీలో పనికిరావంటూ" ఈ రోజు ఈడ్చటానికి సాయపడ్డ కార్మికుడే రేపు ఆ కార్బన్ మోనాక్సైడ్ పుణ్యమా అంటూ, ఈడ్చపడవచ్చు. చెప్పలేం!

ఆపైన ఎక్కువ చెమటలు పట్టటం, జ్వరం. కాలేయము దెబ్బతిని వాపు చేయటం, చర్మం రక్తం, మూత్రపిండాలు చివరకు మెదడు కూడా దెబ్బతినటం. ఆపైన దేశీ పనికిరాక పోవటం అతి సహజంగా జరిగిపోతాయి. ఇప్పుడిక కార్బన్ మోనాక్సైడ్ చంపనక్కర లేదు. ఆ కార్మికుడు తనంతట తానే చని పోతాడు.

నివారణ ఎలా ?

వాతావరణ కాలుష్య నివారణ కోసం జరిగే పోరాటంలో జతకలవాల్సి పోరాటం కూడా. ఫ్యాక్టరీలలో, గనుల్లో కార్బన్ మోనాక్సైడ్ తయారు కాకుండా సాంకేతిక పద్ధతులు పయోగించాలి.

ఎక్కడయినా అలా తయారు కావటం అనివార్యమయితే పనిచేసే వారికి "మాస్కులు" "ఆక్సిజన్ సిలిండర్లు" సప్లయ చేయాలి

ఎవరయినా కార్బన్ మోనాక్సైడ్ వాత బడితే వెంటనే వైద్యం చేయాలి. ఆపరి సరాలోంచి వెంటనే తొలిగించాలి. ఎక్కువ వత్తిడితో ప్రాణవాయువు ఊపిరితిత్తులలోనికి

తంతి తపాల ఉద్యోగుల

సమ్మె హాచ్చరిక

తమ సమస్యలపై తంతి తపాలా శాఖలో వివిధ కేటగిరిలలో పనిచేస్తున్న ఉద్యోగులు సమ్మె చేయనున్నట్లు యిటీవల గుంటూరు జిల్లా పొన్నెకల్లులో జరిగిన ఉద్యోగుల సభ ప్రభుత్వాన్ని హెచ్చరించింది శ్రీ వై. గోపాల రావు అధ్యక్షతన జరిగిన యీ సభలో ఆ ప్రాంతానికి చెందిన 350 మంది ఉద్యోగులు పాల్గొన్నారు. నిజామాబాద్, కర్నూలు తంతి తపాలా ఉద్యోగులు జరుపుతున్న ఆందోళనకు సభ మద్దతు ప్రకటించింది. శ్రీయుతులు వి. సాంబశివరావు, వి. పూర్ణచంద్రారావు, బి. విజయభాస్కరరావు తదితరులు ప్రసంగిస్తూ, ఉద్యోగుల న్యాయబద్ధమైన కోర్కెలను వెంటనే పరిష్కరించాలని కోరారు.

మార్క్ ఫెడ్ వర్కర్స్

యూనియన్ విజ్ఞప్తి

విజయవాడ, కరీంనగర్ ప్లాంట్లలో నుండి తొలగించిన ఏడేళ్ళ సర్వీసు గల 31 మంది కార్మికులను వెంటనే పనిలోకి తీసుకోవలసిందిగా ప్రభుత్వాన్ని కోరుతూ ఆంధ్ర ప్రదేశ్ మార్క్ ఫెడ్ స్టాఫ్ అండ్ వర్కర్స్ యూనియన్ (సి.ఐ.టి.యు.) రాష్ట్ర కమిటీ సమావేశం తీర్మానించింది. యూనియన్ గౌరవాధ్యక్షులు శ్రీ పి.లక్ష్మీదాస్ అధ్యక్షతన ఈ సమావేశం జూలై 10 న యిక్కడ జరిగింది

మేనేజిమెంట్ వారు కార్మిక సమస్యలను పరిష్కరించువరకు అన్ని ప్లాంట్లలోను నిబంధనల మేరకు పనిచేయ నిర్ణయించారు. నెలాఖరు లోగా ఎన్. ఎం. ఆర్. పనివారిని ఖాయం చేయాలనీ, కన్యాలిడేటెడ్ కార్మికులకు పేస్కేల్ ను అమలుజరపాలనీ, లేనిఎవల "రిలే నిరాహారదీక్షలు" జరుపుటకు నిర్ణయించారు. విజయవాడలో రిలే దీక్షలు ప్రారంభించారు.

ఎక్కించాలి. క్రమక్రమంగా కార్బన్ మోనాక్సైడ్ స్థానే ఆక్సిజన్ చేరుకుంటుంది.

వైద్యం చేసే లోపలే మెదడు దెబ్బతింటే ఆ మనిషికి వణుకుడు, బుద్ధిమాంద్యము. మానసిక జబ్బు లక్షణాలు వంటబడ్డాయి. ఇక ఈ కార్మికుడు "నాకు పనికిరాడం"టాడు కదా యజమాని. ఈ కార్బన్ మోనాక్సైడ్ బలిపసుపును ఆదుకోవల్సిన నైతిక బాధ్యత ఎవరిది? మీకు తెలుసు. (సశేషం)

రాజకీయ చైతన్యం కలిగించేందుకు చైతన్యవంతుల కర్తవ్యాలు

[కార్మికులలో రాజకీయ చైతన్యం అత్యవసరం. వారిలో అలాంటి చైతన్యం కలిగించేందుకు కార్యకర్తలు ఏ విధంగా తోడ్పడాలి? - ఈ విషయం వివరిస్తూ లెనిన్ రాసిన వ్యాసం రెండవ భాగం ఇందులో యిస్తున్నాం. —సం]

రాజకీయ హక్కులకై పోరాడటం కీలకం

చైతన్యయుతులైన కార్యకర్తలు కార్మిక వర్గానికి ఏ విధంగా సహాయపడాలి? కార్మిక వర్గం యొక్క కీలక అవసరాలు ఏమిటో చెప్పాలి. వాటికోసం పోట్లాడటం నేర్పాలి. వివిధ తరగతుల కార్మికుల స్థితిగతులను దిగ జారుస్తున్న పరిస్థితులను, కారణాలను విశ్లేషించి చూపాలి. పెట్టుబడిదారులు సాధారణంగా అనుసరించే మోసపు ఎత్తుగడలకు తోడు ఫ్యాక్టరీ చట్టాలు, నిబంధనలవంటివి యజమానులు ఉల్లంఘిస్తున్న తీరును వివరించాలి. అలా ఉల్లంఘించడం ద్వారా కార్మికులను రెండు విధాల దోచుకుంటున్న పద్ధతిని బహిర్గత పరచాలి. కార్మికుల కోర్కెలకు స్పష్టమైన, నిర్దిష్టమైన రూపం యివ్వాలి. వాటిని నలుగురికీతెలిసేలా ప్రచారం చేయాలి. ప్రతిఘటనకు తగు సమయాన్ని, తగిన పద్ధతులను రూపొందించాలి. రెండుపక్షాల స్థితిని బలాబాలలను చర్చించాలి. పోరాట పద్ధతిలో మరింత మంచిమార్గం ఎన్నుకునే అవకాశం వుందేమో చర్చించాలి. నేరుగా సమ్మెకు వెళ్ళడం మంచిదికాని సమయంలో ఫ్యాక్టరీ యజమానికి ఉత్తరం రాయడం, ఫ్యాక్టరీ ఇన్ స్పెక్టర్ కు విజ్ఞప్తి చేయడం వంటివాటిని చేపట్టే విషయం పరిశీలించాలి.

ఇటువంటి పోరాటాలను చేపట్టే పద్ధతికి కార్మికులు పరివర్తన చెందడం ఎంతో అభివృద్ధి అని ఇదివరకే చెప్పాము. ఈ పోరాటం కార్మికులను ఉన్నతమార్గం పట్టిస్తుంది. వారి విజయాన్ని భాయమని హామీ కలిగిస్తుంది ఈ పోరాటాలనుండి పెట్టుబడిదారుడు తమను దోచుకుంటున్న పద్ధతులు ఒక్కొక్కదానినే కార్మికులు తెలుసుకుంటారు. వాటిని చట్టంతోను, తమ జీవన పరిస్థితులతోను సరిపోల్చుకుంటారు. పెట్టుబడిదారీ వర్గ ప్రయోజనా

లతో సరిచూచుకుంటారు. ఆ విధంగా దోపిడి జరిగే వివిధ పద్ధతులను, దోపిడి సంఘటనలను పరిశీలించడం ద్వారా దోపిడియొక్క సారాంశాన్ని, ప్రాధాన్యతను వారు అర్థం చేసుకుంటారు. కార్మిక వర్గాన్ని పెట్టుబడిదారీవర్గం దోచుకోడంపై ఆధారపడిన సాంఘిక వ్యవస్థను అర్థం చేసుకునే విధానం తెలుసుకుంటారు.

ఇలాంటి పోరాట క్రమంలో తమ బలమేమిటో కార్మికులు తెలుసుకుంటారు. సంఘటిత పడడం నేర్చుకుంటారు. నిర్మాణం యొక్క అవసరాన్ని, ప్రాధాన్యతను అర్థం చేసుకుంటారు. ఈ పోరాటం విస్తృతం కావడం, పదే పదే ఘర్షణలు పెరగడం మూలంగా ఐక్యతా భావం తలెత్తుతుంది. సాహసార్ధత పెరుగుతుంది. మొదట ఈ సాహసార్ధత ఒక ప్రత్యేక ప్రాంతంలో తలెత్తి, క్రమేపి మొత్తం దేశం, మొత్తం కార్మిక వర్గంలో వ్యాప్తి చెందుతుంది. మూడవది ఈ పోరాటాలు కార్మికుల రాజకీయ చైతన్యాన్ని అభివృద్ధి చేస్తాయి. కార్మికవర్గ జీవనపరిస్థితులు ఎంత దుర్భరంగా వుంటాయంటే రాజ్యాంగ యంత్రానికి సంబంధించిన సమస్యలను గురించి ఆలోచించే అవకాశంగాని, అందుకు అవసరమైన తీరికగాని లేనిస్థితిలో కార్మికులను పడజెస్తున్నాయి. కాని మరోవైపు పరిశీలిస్తే తమ సత్తావసరాలకై ఫ్యాక్టరీ యజమానులతో జరిపే పోరాటం అనివార్యంగా దానంతట అదే రాజ్యాంగ యంత్రాన్ని గురించి ఆలోచించేందుకు ప్రోద్బలపరుస్తాయి. రాజకీయ సమస్యలను చర్చిస్తారు వారు. రష్యా దేశం ఎలా పరివాలింప బడుతున్నదో ఆలోచిస్తారు. చట్టాలు, నిబంధనలు ఏ విధంగా తయారౌతున్నదీ గమనిస్తారు. అవి ఎవరి

ప్రయోజనాలకు ఉపయోగ పడ తున్నాయో పరిశీలిస్తారు. ఫ్యాక్టరీలో జరిగే ప్రతిఘర్షణ వల్లా వారు చట్టాలతోనూ, రాజ్యాంగ అధికారంతోనూ తలబడక తప్పని పరిస్థితి కలిగిస్తుంది. అటువంటి స్థితిలో కార్మికులు మొదటిసారిగా “రాజకీయ ఉపన్యాసాలు” వినడం ప్రారంభిస్తారు ఉదాహరణకు మొదట ఫ్యాక్టరీ ఇన్ స్పెక్టర్ వివరణను వింటారు. యజమాని తమను దోపిడి చేస్తున్నాడు. ఆ దోపిడి నిబంధనలకు అనుకూలంగానే వుందని ఆయన వివరిస్తాడు. ఆ నిబంధనలు తగు అధికారులే రూపొందించిన విషయం చేస్తాడు. అవి దోపిడి చేసేందుకు యజమానికి పూర్తి స్వేచ్ఛనిస్తాయని బయటపెడ్తాడు. యజమానిసాగించే దొర్లన్యం, అణచివేత చర్యలన్నీ చట్టానికి అనుగుణ్యంగానే వున్నాయని పేర్కొంటాడు. చట్టం అతనికి అలాంటి హక్కులు యిచ్చిందని, వాటిని అతను చలాయించుకుంటున్నాడని స్పష్టం చేస్తాడు. ప్రభుత్వం చేసిన ఫలానా చట్టం అతనికి ఆ అధికారం యిచ్చిందని వివరిస్తాడు. ఆ చట్టాన్ని అమలు జరిపేందుకు ప్రభుత్వమే పూనుకుంటుందని తెలియజేస్తాడు.

ఇలా ఫ్యాక్టరీ ఇన్ స్పెక్టర్ల ప్రబోధాలకు తోడు మతాచార్యులు గొంతు కలుపుతారు. యజమానిపట్ల “క్రైస్తవ అభిమానాన్ని” ప్రవర్పించాల్సిన అవసరాన్ని వివరిస్తాడు. కార్మికుల కష్టంతో కోట్లు గడించే యజమాని పట్ల ఈ ‘అభిమానం’ ప్రదర్శించాలని కోరుకుంటాడు.

ప్రభుత్వ ప్రతిఘటనలు యిచ్చే ఈ వివరణలు ప్రభుత్వ అధికారం ఎవరి ప్రయోజనాలకై పనిచేస్తున్నదో తన స్వానుభవంతో తెలుసుకోవడం - వీటికితోడు సోషలిస్టులు

రాజకీయ చైతన్యం

ప్రకటించే కరపత్రాలు, ఇతర వివరణలు తోడౌతాయి. దానితో అలాంటి సమ్మెల నుండి కార్మికుడు పూర్తి రాజకీయ అవగాహన పొందుతాడు.

వారు కార్మికవర్గంయొక్క నిర్దిష్ట ప్రయోజనాలు ఏమిటో అర్థం చేసుకోవడమేగాక రాజ్యాంగయంత్రంలో తమ స్థానమేమిటో గూడా తెలుసుకుంటారు.

అందువల్ల చైతన్యముతులైన కార్యకర్తలు కార్మికవర్గానికి అందించగల సహాయం ఏమిటంటే తమ కీలక ప్రయోజనాలకై సాగించే పోరాటంలో కార్మికవర్గానికి తోడ్పడడం ద్వారా వారి రాజకీయ చైతన్యాన్ని పెంపొందించడం.

చైతన్యముతులైన కార్యకర్తలు కార్మికవర్గానికి చేయదగిన రెండవ సహాయం ఏమిటంటే కార్మికవర్గ సంఘటిత శక్తిని నిర్మాణరూపంలో అభివృద్ధి చేయడం. పైన వారి పోరాటాలను వివరించాము. ఆ పోరాటాలకు కార్మికులు సంఘటితపడడం అత్యవసరం. సమ్మెల సమయంలో నిర్మాణం కీలకమౌతుంది. తద్వారానే వారు సమ్మెలను విజయవంతంగా నడపగలుగుతారు. సమ్మెకు ఆర్థిక సహాయం సంపాదించగలుగుతారు. కార్మికుల పరస్పర సహాయ సమితులను ఏర్పాటు చేసుకోగలుగుతారు. కార్మికుల మధ్య ప్రచారం సాగించగలుగుతారు. కరపత్రాలు పంచగలుగుతారు. పోలీసుల, రాజీల బారినుండి, వారి దమన కాండ నుండి తమను తాము రక్షించుకునేందుకు కార్మికులకు నిర్మాణం అవసరం. కార్మికులకు, సంఘాలకుగల సంబంధాలను పోలీసు, సి. ఐ. డి ల కంటబడకుండా దాచేందుకు నిర్మాణం అవసరం. పుస్తకాలు, కరపత్రాలు, వార్తాపత్రికలు అందించే ఏర్పాట్లు జరగాలి.

వీటన్నిటిలోనూ చైతన్యవంతులైన పార్టీ కార్యకర్తలు కార్మికులకు సహాయపడాలి. ఇది రెండవ సహాయం.

పోరాటపు వాస్తవ లక్ష్యాలను వివరించడం మూడవ కర్తవ్యం. వాస్తవ లక్ష్యాలు అంటే ఏమిటి? పెట్టుబడి కార్మిక శక్తిని ఏ విధంగా దోచుకుంటున్నది? అందుకు పునాది ఏమిటి? అనేవి వివరించడం. ఉత్పత్తి సాధనాలు ప్రైవేట్ వ్యక్తుల చేతిలో వుండడం ఏవిధంగా

శ్రామికవర్గ దాడి ద్వారా కి ముఁమో వివరించడం. ఏ విధంగా కార్మికుడు తన శ్రమశక్తిని పెట్టుబడిదారుకు అమ్ముకోక తప్పదంటేను. కేవలం తన కనీస బతుక్కు సరిపడా మాత్రమే ఇచ్చి, మిగతా కార్మికుని కష్టపరితాన్ని అంతా పెట్టుబడిదారుడు ఎలా కాజేస్తున్నాడో వివరించాలి. ఈ దోపిడి అనివార్యంగా కార్మికుల, పెట్టుబడిదారుల మధ్య వర్గపోరాటానికి ఎలా దారితీస్తుందో వివరించాలి. ఈ పోరాట పరిస్థితులు వాటి తుది లక్ష్యాలను వివరించాలి.

కార్మికవర్గ పోరాటం రాజకీయ పోరాటం అనేదాని అర్థమేమిటి? రాజ్యాంగ యంత్రంపైన, పరిపాలనా వ్యవస్థపైన, చట్టాలను తయారుచేసే సంస్థలపైన తమ ప్రాబల్యం పెంచుకోకుండా తమ విముక్తికై కార్మికవర్గం పోరాడలేదు. ఇదే పై వాక్యం అర్థం. ఈ విధమైన ప్రభావంయొక్క ప్రాధాన్యతను రష్యన్ పెట్టుబడిదారీవర్గం ఏనాడో అవగాహనచేసుకున్నది. పోలీసు చట్టాలలో అనేక విధి నిషేధాలు వున్నా, రాజ్యాంగయంత్ర అధికారంపై తమ ప్రభావాన్ని నెరిపేందుకు పెట్టుబడిదారీ వర్గ ప్రయోజనాలకు ఆ అధికారం వినియోగింపబడేలా చూచేందుకు వారు వెయ్యి మార్గాలు ఏర్పాటు చేసుకోగలిగారు. ఈ విషయం ఇదివరకే వివరించాను. అందువల్ల కార్మికవర్గం కూడా అలాంటి ప్రభావాన్ని నెరపలేక పోతే తన పోరాటాన్ని కొనసాగించలేదు సరికగా తన పరిస్థితులను దీర్ఘకాలికంగా మెరుగుపరుచుకోలేదు కూడా.

కార్మిక పోరాటం అనివార్యంగా ప్రభుత్వంతో ఘర్షణకు దారితీస్తుందని ఇదివరకే వివరించాము. అలాగే పోరాటం ద్వారా, సమిష్టి ప్రతిఘటన ద్వారా మాత్రమే తాము రాజ్యాంగ యంత్రంపై కొంత ప్రభావాన్ని నెరపగలమని ప్రభుత్వమే కార్మికులకునేర్పేలా ప్రవర్తిస్తున్నది. రష్యాలో 1885-86 లో జరిగిన పెద్ద సమ్మెలు ఈ విషయాన్ని ప్రత్యేకంగా స్పష్టపరచినాయి. ఆ సమ్మె పోరాటాలు ప్రారంభం కాగానే కార్మికులకు సంబంధించిన నిబంధనలు రూపొందించింది ప్రభుత్వం. ఫ్యాక్టరీ చట్టాలను కొత్తగా తయారుచేసింది. కార్మికులు పట్టబట్టిన కొన్ని డిమాండ్లను ఆమోదించింది. ఉదాహరణకు జరిమానాల విధింపుపై ఆక్షలు విధిస్తూ

నిబంధనలు చేసింది. సక్రమంగా జీతాలు చెల్లించాలని చట్టాలు చేసింది. అలాగే ప్రస్తుత (1896) సమ్మెల సందర్భంలో సహితం ప్రభుత్వం వెంటనే జోక్యంకలిగించుకోక తప్పలేదు. కేవలం అరెస్టులు, ప్రవాసాలకు పంపడంతో కార్మిక వెల్లువను ఆపలేమని అర్థం చేసుకుంది. యజమానుల సత్ప్రవర్తన గురించి ఉపన్యాసాలతో పరిస్థితి చక్కబడదని గ్రహించింది. సంఘటిత కార్మికవర్గం పరిగణనలోకి తీసుకోతగిన అంశంగా ప్రభుత్వము భావిస్తోంది. అందువల్లే ఫ్యాక్టరీ చట్టాల పరిశీలనకు పూనుకుంటున్నది పని గంటల తగ్గింపు, అనివార్యమైన ఇతర సౌకర్యాలగురించి చర్చించేందుకు ఫ్యాక్టరీ ఇన్ స్పెక్టర్ల సమావేశం ఏర్పాటు చేస్తున్నది

అందువల్ల కార్మికవర్గం పెట్టుబడిదారుల వ్యతిరేకంగా సాగించే పోరాటం తప్పక రాజకీయ పోరాటంగానే వుంటుందని మనం గమనించగలం. వాస్తవంలో ఈ పోరాటం యిప్పటికే రాజ్యాంగయంత్ర అధికారం మీద తన ప్రభావం చూపుతున్నది. ఆ పోరాటం రాజకీయ ప్రాధాన్యత సంతరించుకుంటున్నది. అయితే కార్మికోద్యమం అభివృద్ధి అయ్యే కొద్దీ తమకు ఎలాంటి రాజకీయ హక్కులు లేవని గమనిస్తారు. తాము బహిరంగంగా ప్రత్యక్షంగా రాజ్యాంగ అధికారంపై ఎలాంటి ప్రభావం కలిగించడం అసాధ్యమని వారికి స్పష్టమౌతుంది. సూటిగా బహిరంగమౌతుంది. అందువల్ల రాజకీయ స్వాతంత్ర్యం సాధించుకొనడం అనేది కార్మికుల తక్షణ డిమాండ్ బౌతుంది. రాజకీయ స్వాతంత్ర్యం అంటే ఏమిటి? దేశ ప్రభుత్వ వ్యవహారాలలో ప్రతి పౌరుడు ప్రత్యక్షంగా పాల్గొనేందుకు రాజ్యాంగ రీత్యా హక్కు కలిగించడం. తమ అసోసియేషన్ల ద్వారా, పత్రికల ద్వారా రాజ్యాంగ వ్యవహారాలకు బహిరంగంగా చర్చించే అధికారం చట్టబద్ధంగా కలిగించాలి. రాజకీయ స్వాతంత్ర్యం లేకుండా కార్మికులు రాజ్యాధికార వ్యవహారాలపై ఎలాంటి ప్రభావం కలిగించలేరు. అటువంటప్పుడు వారు హక్కులేని వ్యక్తులుగా మిగిలిపోతారు. అవమానింపబడతారు. మూగజీవులౌతారు. అందువల్ల రాజకీయ స్వాతంత్ర్య సాధన “కార్మికుల కీలక కర్తవ్యం” బౌతుంది. * *

సి.ఐ.టి.యు. ఆంధ్రప్రదేశ్ కమిటీ తీర్మానాలు

సి. ఐ. టి. యు. ఆంధ్రప్రదేశ్ కమిటీ సమావేశం శ్రీ పర్వా సత్యన్నారాయణగారి అధ్యక్షతన 24, 25 తేదీలలో విజయవాడలో సి. ఐ. టి. యు. కార్యాలయంలో జరిగింది. సమావేశ ప్రారంభంలో ఇటలీ కమ్యూనిస్టు పార్టీ జనరల్ సెక్రటరీ కామ్రేడ్ బెర్లింగర్, సి. ఐ. టి. యు. ఉపాధ్యక్షులు, పశ్చిమ బెంగాల్ మాజీమంత్రి సుధీన్ కుమార్ గార్లకు జోహార్లు అర్పించారు.

“రాష్ట్రంలో కార్మికోద్యమంపైనా, కార్మికుల జీవన పరిస్థితిపైనా, పని పరిస్థితులపైనా యజమానుల దాడి పెరుగుతోంది. పాత ఒప్పందాలు పూర్తయి నెలలు, ఏండ్లుగడుస్తూ వున్నా బట్టల మిల్లులు, జూట్ మిల్లులు, ఆర్. టి. సి. మున్నగు వాటిలో కొత్త ఒప్పందాలకు యజమానులు సిద్ధం కావటలేదు. పొగాకులాంటి పరిశ్రమలలో ప్రభుత్వ మే నిర్ణయించిన కనీసవేతనాలను కూడా అమలు జరపటంలేదు. యూనియన్ల వ్యవహారాలలో జోక్యం కల్పించుకొని మిలిటెంటు యూనియన్లకు మెజార్టీ వున్న బయోలాజికల్ ఇవాన్స్లాంటి వాటిల్లో గుర్తింపు ఇవ్వటం లేదు. రాశిసిమెంటు, ఆర్. టి. సి. మున్నగు వాటిల్లో తమ కనుకూలమైన సంఘాలకు వత్తాసు నివ్వటంలాంటి అక్రమ కార్మిక విధానాలను అవలంబిస్తున్నది. అనేక పరిశ్రమలలో సి.ఐ.టి.యు. యూనియన్లను స్థాపించి నందుకే ముఖ్య కార్యకర్తలను బర్లరఫ్ చేయటం జరుగుతోంది. బొగ్గుగనుల లాంటి ప్రభుత్వ రంగాలలో కూడా చేసుకొన్న ఒప్పందాలను అమలుజరపకపోగా కార్మికులను మూకుమ్మడి కక్షసాధింపు చర్యలకు గురి చేయటం జరుగుతోంది ఈ యజమానుల దాడిని రాష్ట్రంలోని కార్మికవర్గమంతా సమైక్యతతో ఎదుర్కొని పోరాడవలసిన అవసరం వున్నది” అని సి. ఐ. టి. యు. రాష్ట్ర ప్రధాన కార్యదర్శి శ్రీ నందూరి ప్రసాదరావు (యం. యచ్. సి) కమిటీ సమావేశానికి సమర్పించిన నివేదికలో హెచ్చరించారు. చిట్టాలలో పోలీసు దౌర్జన్యకాండను ఖండించారు.

అణుయుద్ధ ప్రమాదం మరింత పెరుగుతూ వున్నదనీ, దీనికి వ్యతిరేకంగా ప్రపంచ

ట్రేడ్ యూనియన్ల సమాఖ్య ఇచ్చిన పిలుపు ననుసరించి సెప్టెంబరు 1వ రాష్ట్రమంతటా యుద్ధవ్యతిరేక ప్రదర్శనలు జరపాలని నివేదికలో కోరారు.

జూట్ మిల్లులలో, ఆర్. టి. సి. లో, చిట్టాల రైన్ మిల్లులలో, ఎ. పి. కార్పొరేషన్లో జరుగుతున్న పోరాటాలను నివేదికలో సమీక్షించడం జరిగింది.

దేశంలో నియంతృత్వ పాలనకై ఇందిరా గాంధీ సాగించే ప్రయత్నాలను నివేదికలో ఖండించడం జరిగింది. పంజాబులో సైనిక పాలన సాగుతోంది. కాశ్మీర్, సిక్కింలో ఎన్నుకోబడిన ప్రభుత్వాలను రద్దుచేయడం జరిగింది అస్సాంలో వేర్పాటువాదులకు తల వొగ్గటం జరుగుతోంది. మిజోరాంలో దేశ విచ్ఛిన్న శక్తియైన లాల్ డెంగా పార్టీతో చేతులు కలపటం జరిగింది బొంబాయి, భివాండి, తాణేలలో శివసేన గావించిన మారణకాండ ఆ పార్టీకి ఇందిరా కాంగ్రెసు మద్దతు లభించటంవల్లనే. దేశ విభజనవాదియైన త్రిపుర ఉపజాతి సమితితో రాజకీయంగా చేతులు కల్పింది. పార్లమెంటరీ ప్రజాస్వామిక వ్యవస్థను మంటగల్పే అధ్యక్షతరహా పాలనకై పెద్దపెట్టున ప్రచారాన్ని ప్రారంభించింది. ఈ నియంతృత్వ ధోరణులను అరికట్టాలి; అరికట్టగలం. ఇందుకై సాగే దేశవ్యాపిత ప్రజాతంత్ర ఉద్యమంలో కార్మిక వర్గం సముచిత పాత్రను నిర్వహిస్తున్నది. కలకత్తా ప్రతిపక్ష పార్టీల సమావేశం ప్రతిపాదించిన కోర్కెల పత్రాన్ని బలపరుస్తూ ఆంధ్రప్రదేశ్ కార్మికులు 30 వేల సంతకాలతో ఢిల్లీలో జరిగిన ప్రతిపక్ష సదస్సుకు విజ్ఞప్తి పత్రాన్ని అందజేయడం జరిగింది. ఈ ఉద్యమాన్ని ఇంకా ముందుకు తీసుకు పోవాలని నివేదిక కోరడం జరిగింది.

చర్చానంతరం నివేదిక ఆమోదించబడింది.

ఒక తీర్మానం ద్వారా రాయలసీమ ప్రజల ఆర్థిక, వ్యవసాయక అభివృద్ధికై యింకా ఎక్కువ వనర్లను, నీటిని కేటాయించాలనే కోర్కెలను బలపరుస్తూ, ప్రాంతీయ దురభిమానాలను ప్రేరేపించే స్వార్థపరశక్తుల కుట్రల

రాజకీయాలకు లోనుకావద్దని ప్రజలకు కమిటీ విజ్ఞప్తి చేసింది.

ఒకవైపున రైతులకు గిట్టుబాటు ధరను నిరాకరించి, మరోవైపున కొనుగోలుదారకు ధరలను విపరీతంగా పెంచే ప్రభుత్వ విధానాలను మరొక తీర్మానం ద్వారా విమర్శిస్తూ ఇందుకై రాష్ట్రంలో పెద్దఎత్తున ఉద్యమాలను నిర్వహించాలని కమిటీ కోరింది.

గ్రాట్టుయిటీ సవరణచట్టాన్ని హద్దీస్తూనే, శలవులేని గైర్ హాజరుకు యజమాని శిక్ష వేయనిచో ఆకాలం కూడా కంటిన్యూయన్ సర్వీసు క్రిందనే పరిగణింపబడుతుందనే క్లాజును యజమానులు ఆసరా చేసుకొని మంజూరైన శలవును మించి ఒకటి రెండు రోజులు గైరుహాజరైనా శిక్ష విధించుటకు యజమానులను ఇందువల్ల ప్రోత్సహించినట్లు అవుతుందనీ, కాబట్టి దానిని సవరించాలనీ మరొక తీర్మానంలో కమిటీ కోరింది.

ఈ వారంలో ఆర్. టి. సి. లో జరిగిన సమ్మెపై కమిటీ ఈ క్రింది తీర్మానం గావించింది.

“ఆర్. టి. సి. లో పాత ఒప్పంద కాలం పూర్తయి 7 నెలలు గడిచినా కొత్త ఒప్పందాన్ని చేసుకొనటానికి మేనేజిమెంటు కల్పించే అడ్డంకులను ఈ కమిటీ ఖండిస్తున్నది. గుర్తింపు పొందిన సంఘం వేతన పునర్నిర్ణయాన్ని కోరలేదుకాబట్టి, గుర్తింపు కోరకై వెరిఫికేషన్ జరగబోవుతున్నది కాబట్టి ఇప్పట్లో వేతనాల ఒప్పందాన్ని చేసుకొనడం అర్థరహితం. ఇందువల్లనే ఆర్. టి. సి. కార్మికులు సమ్మె గావించవలసిన పరిస్థితి ఏర్పడిందని ఈ కమిటీ భావిస్తున్నది. గుర్తింపు కాలం చెల్లిపోయినా గుర్తింపుసంఘం సాకుతో వేతన పునర్నిర్ణయానికై చర్యలకే సిద్ధంగాక పోవడమంటే గుర్తింపు పొందివున్న ఆసంఘానికే యాజమాన్యాం వత్తాసు ఇవ్వటమన్నమాట; కార్మికోద్యమంలో ఓలిక కల్పించటానికి, ఘర్షణలు సృష్టించటానికి ప్రయత్నించటమే నన్నమాట. ఇటువంటి యాజమాన్యపు విధానాన్ని నిరసనగా వెరిఫికేషన్తో నిమిత్తం లేకుండా, ప్రభుత్వరంగ పరిశ్రమలలో వలెనే అన్ని కార్మిక సంఘాలతోనూ ఉమ్మడిగా

చర్చించి వెన్వెంటనే వేతన పునర్నిర్ణయం గావించవలసినదిగా ఈ కమిటీ రాష్ట్ర ప్రభుత్వాన్ని, ఆర్. టి. సి. మేనేజ్మెంటునూ కోరుచున్నది.

“వేతనపునర్నిర్ణయం విషయంలో జాప్యం జరుగుతున్నందున ఆర్. టి. సి. లో వున్న అన్ని కార్మిక సంఘాలు సంయుక్తంగా కోర్కెల పత్రాన్ని రూపొందించి ఆందోళన గావించాలని సి.ఐ.టి.యు. అనుబంధ సంస్థ అయిన స్టాఫ్ అండ్ వర్కర్స్ ఫెడరేషన్ గావించిన కృషి పూర్తిగా ఫలించకపోవడం విచారకరమైన విషయమని ఈ కమిటీ భావిస్తున్నది ఇటువంటి అనైత్యత కార్మికోద్యమాన్ని బలహీనపరుస్తుందూ, కార్మికుల కోర్కెలను మేనేజ్మెంటు తిరస్కరించుటకూ మాత్రమే ఉపయోగపడుతుంది గుర్తింపు ప్రాధాన్యత గాక కార్మికుల ఐక్యత, చైతన్యం, పోరాట పటిమలనే ప్రధానంగా బావించి ఐక్య కార్యాచరణకై పూనుకోవలసినదిగా ఈ కమిటీ ఆర్. టి. సి. లోని కార్మికసంఘాలన్నిటికీ విజ్ఞప్తి చేస్తున్నది. ఇటువంటి ఐక్యత, ఐక్య కార్యాచరణకై సి. ఐ. టి. యు. అనుబంధ సంస్థయైన ఎ. పి. ఎస్. ఆర్. టి. సి. స్టాఫ్ అండ్ వర్కర్స్ ఫెడరేషన్ తన కృషిని ఇనుమడింపజేయగలవని తెలియజేస్తున్నాం”.

బొగ్గు గని కార్మికుల సమస్యలపై గావించిన తీర్మానంలో ఈ క్రింది కోర్కెలు పొందుపరచబడినవి.

- 1) బొగ్గు గనుల్లో ఎక్కా చట్టాన్ని అమలుపర్చరాదు.
- 2) వేతనాలలో కోతలను ఉపసంహరించి, లోగడ చేసిన కోతలకు డబ్బును వాపసు యివ్వాలి.
- 3) గనుల ప్రాంతం నుండి సెంట్రల్ ఇండస్ట్రియల్ సెక్యూరిటీఫోర్సును ఉపసంహరించాలి.
- 4) కార్మిక వ్యతిరేకంగావున్న స్టాండింగు ఆర్డర్సును ఉపసంహరించి కార్మికుల సంప్రదింపులలో సహకరించాలి.
- 5) వెంటనే బొగ్గు గని కార్మికుల సంయుక్త కమిటీని సమావేశపర్చి చర్చలు కొనసాగించాలి.

6) సబ్ కమిటీల పనిని సత్వరం పూర్తి చేయాలి.

7) గుర్తింపు రద్దుచేసిన సంఘాలకు తిరిగి గుర్తింపు యివ్వాలి.

బొగ్గుగని కార్మికులపై కక్షసాధింపు చర్యలకు నిరసన తెలుపాలని నిర్ణయించబడింది.

తీర్మానాలు

జూబ్ పరిశ్రమ యజమానులు కార్మిక వ్యతిరేక వైఖరివల్ల, ప్రభుత్వం గట్టిగా వ్యవహరించకపోవటంవల్ల రాష్ట్ర జూబ్ వేతన కమిటీ విఫలమైందనీ, ఫలితంగా జూబ్ పరిశ్రమలో వేతనాల సవరణ ఆగిపోయిందనీ సి.ఐ.టి.యు. ఆంద్రప్రదేశ్ కమిటీ విమర్శించింది. యజమానుల కార్మిక వ్యతిరేక వైఖరిని, ప్రభుత్వ ఉదాసీన వైఖరిని కమిటీ ఖండించింది. రాష్ట్ర జూబ్ మిల్లులలోని కార్మికులందరికీ పశ్చిమ బెంగాల్ లోవరే వేతనాలువగైరా అమలుపరచాలని కమిటీ కోరింది.

రాష్ట్రంలోని టెక్స్టైల్ పరిశ్రమలో పనిచేసే కార్మికులకు వేతన సవరణ చేసేందుకు ప్రభుత్వం ఒక కమిటీని పేసినా, ఆ కమిటీ తన పని ప్రారంభించకుండానే కమిటీలోవున్న యాజమాన్యాల ప్రతినిధులు రాజీనామా చేసినట్లు తెలుస్తున్నదని, వేతన సవరణ జరుగుకుండా కాలయాపనచేసే దురుద్దేశంతో యాజమాన్యాల ప్రతినిధులు వ్యవహరించిన తీరును కమిటీ నిరసించింది. వెనువెంటనే కనీస వేతనాలను సవరించేందుకు రాష్ట్ర ప్రభుత్వం చర్య తీసుకోవాలని కమిటీ డిమాండు చేసింది.

నల్లగొండ జిల్లా చిట్టాలలో హమాలీలు, లారీ డ్రైవర్లు, క్లీన్ల తమకోర్కెలపై శాంతియుతంగా సమ్మె చేస్తుండగా జోక్యం చేసుకొని దౌర్జన్యం సాగిస్తున్న సబ్-ఇన్స్పెక్టర్ పైనా, యితరులపైనా చర్య తీసుకోవలసిందిగా కమిటీ రాష్ట్ర ప్రభుత్వాన్ని కోరింది.

తమకు నష్టాలు వస్తున్నాయన్న సాకుతో మంగళగిరి తాలూకాలో వున్న ఈస్టుకోస్టు ప్లోర్ మిల్లులో 100మంది కార్మికులను, రామకృష్ణప్రసాద్ పెన్సిలైడ్స్లో పనిచేస్తున్న 70 మంది కార్మికులను యాజమాన్యాలు అక్రమంగా రిటెంచ్ చేయటాన్ని కమిటీ ఖండించింది. నూతన వేతనం ఒప్పందానికి రాకుండా కార్మికులను తొలగించేందుకు యూనియన్లు

అంగీకరించాలని, లేని పక్షంలో రిటెంచ్ చేస్తానని, మూసివేస్తానని ఇ. ఇ. డి. ప్యారీ యాజమాన్యం బెదిరించడాన్ని కమిటీ ఖండించింది. రిటెంచ్ మెంటును మానుకోవలసిందిగా కోరింది.

పొగాకు పరిశ్రమలో కనీస వేతనాలు అమలు జరుగుటలేదు. పెద్ద కంపెనీలు బినామీ కంపెనీల ద్వారా తక్కువ వేతనాలకు పనిచేయించుతూ ఆ కంపెనీలలో పని తగ్గించుట, మూసివేయుట చేస్తున్నవి. అందువల్ల బినామీ కంపెనీలను నిషేధించాలని, కనీస వేతనాలు అమలు పరచని కంపెనీల లైసెన్సులను రద్దు చేయాలని కమిటీ కోరింది.

నేషనల్ టూబాకో కంపెనీ 1979లో మంగళగిరి, చిలకలూరిపేట, లేమలై తదితర బ్రాంచిల్లో ఆరు వేల మంది కార్మికులను తొలగించింది. ఈ కార్మికులకు న్యాయంగా యివ్వవలసిన గ్రాట్యుటీ చేల్లించేందుకు రాష్ట్ర ప్రభుత్వం, లేబర్ డిపార్టుమెంటూ జోక్యం చేసుకోవాలని కమిటీ కోరింది.

ప్రభుత్వ రహదారుల, భవనముల శాఖలో చనిపోయిన, రిటైర్ అయిన గ్యాంగు మజ్దూర్ పోస్టులు నాదాపు 500 అరేళ్ళ నుండి ఖాళీగా పడివున్నాయి. ప్రభుత్వం వెంటనే ఈ పోస్టులను, యితర కేటగిరీ ఖాళీల భర్తీని కమిటీ డిమాండ్ చేసింది.

పంచాయతీరాజ్ శాఖలో పనిచేస్తున్న రోడ్డురోలర్ డ్రయివర్లకు మూల వేతనం రు. 410 వుండగా, అదే ఆర్. అండ్. బి.లో సదరు డ్రయివర్ మూలవేతనం రు. 350 వుంది. ఆర్. అండ్. బి. లోని డ్రయివర్లు నిరుత్సాహం చెందుతున్నారు. కనుక ఆర్. అండ్. బి. డ్రయివర్లకు రు. 410 నిర్ణయించాలని కమిటీ డిమాండ్ చేసింది.

దాదాపు 550 మంది కార్మికులు పనిచేస్తున్న విశాఖ ఎ. కె. కార్పొరేషన్లో సి. ఐ. టి. యు. అనుబంధంగా ఎ. కె. కార్పొరేషన్ వర్కర్స్ యూనియన్ స్థాపించటంతో మేనేజ్మెంటు కక్ష గట్టి లే ఆఫ్ ప్రకటించింది.

ఈ అక్రమ లే ఆఫ్ కు వ్యతిరేకంగా పోరాడుతున్న కార్మికులను, వారికి సంఘీభావం తెలుపుతున్న వివిధ కార్మిక సంఘాలను కమిటీ అభినందించింది ఈ అక్రమ

ప్రపంచ శాంతి ఉద్యమంలో భాగమవుదాం” :

ప్రపంచ ట్రేడ్ యూనియన్ల సమాఖ్య పిలుపు

లాకౌట్ను వెంటనే ఎత్తివేసి లాకౌట్ కాలానికి జీతాలు చెల్లించాలని, తొలగించిన యూనియన్ నాయకులను తిరిగి పనిలోకి చేర్చుకోవాలని కమిటీ కోరింది.

విశాఖ స్టీల్ ప్రాజెక్టులోని ప్రభుత్వరంగ నిర్మాణసంస్థ అయిన నేషనల్ ప్రాజెక్టు కన్స్ట్రక్షన్ కంపెనీ (ఎన్. పి. సి. సి.) లో మేనేజిమెంటు మేజారిటీ యూనియన్ ను చర్యలకు ఆహ్వానించకుండా పక్షపాతంగా వ్యవహరించడాన్ని కమిటీ ఖండించింది. మైనారిటీ ఐ. ఎన్. టి. యు. సి. యూనియన్ పట్ల పక్షపాతంగా వ్యవహరించే మేనేజ్మెంటు చర్యలపై లేబర్ డిపార్టుమెంటు చర్యలు తీసుకోవాలని, గుర్తింపు ఎన్నికలు వెంటనే జరిపించాలని కమిటీ డిమాండ్ చేసింది.

నిర్ణయాలు

1) ‘శాంతి దినం’ : సెప్టెంబరు 1 న ‘శాంతి దినం’ జరపాలి. గేటు మీటింగులు, ప్రదర్శనలు, బహిరంగసభల ద్వారా కార్యక్రమం జయప్రదం చేయాలి.

2) వెరిఫికేషన్ : 1983 సం॥ ట్రేడ్ యూనియన్ల యాన్యువల్ రిటర్న్స్ వెంటనే పంపాలి. ట్రేడ్ యూనియన్ రిజిస్ట్రార్ కు, సి.ఐ.టి.యు. కేంద్రం న్యూఢిల్లీకి కాపీలు పంపాలి. అనుబంధ రుసుం చెల్లించాలి. అలా పంపిన విషయం రాష్ట్ర సి. ఐ. టి. యు. ఆఫీసుకు తెలుపవలెను.

3) సి. ఐ. టి. యు. నిధి : ప్రతి కార్మికుని నుండి ఒకరోజు వేతనం సి. ఐ. టి. యు. నిధి వసూలు చేయాలి. నిధి వసూళ్ళను రాష్ట్ర కేంద్రానికి పంపాలి.

4) కార్మికలోకం : సి. ఐ. టి. యు. ప్రదేశ్ కమిటీ మాసపత్రిక సర్క్యులేషన్ సెప్టెంబరు 5 నాటికి మరో 600 పెంచుటకు తీసుకొన్న కోటాలు పూర్తిచేయాలి. ఏజంట్లు వెంటనే బాకీలు చెల్లించాలి.

5) డెప్యూటీషన్ : పరిశ్రమల మూత, లాకౌట్లు, లేఆఫ్లు, రిటెంచ్మెంట్లు, సి. ఐ. టి. యు. యూనియన్లపై పగసాధింపుచర్యలు, ప్రభుత్వం నియమించే కమిటీలలో వివక్షత, ఏర్పడిన కమిటీలు పనిచేయకపోవడం వగైరా సమస్యలపై రాష్ట్ర ప్రభుత్వం వద్దకు సి. ఐ. టి. యు. రాష్ట్ర ఆఫీసుబేరర్స్, డెప్యూటీషన్ వెళ్ళాలని నిర్ణయించబడింది. ★

ప్రపంచ కార్మిక సంఘాల సమాఖ్య 10వ సమావేశం యిచ్చిన పిలుపు మేరకు ప్రపంచ వ్యాపితంగా ప్రజ్వలించుతున్న శాంతిపోరాటాల వరషడిలో అంతర్జాతీయ కార్మిక సంఘ సంస్థ రాబోవు సెప్టెంబరు 1న “శాంతికై కార్మిక సంఘాల అంతర్జాతీయదీక్షా దినం”గా పాటించాల్సిందని పిలుపునిచ్చింది.

మానవాళి నేడు అతి ప్రమాదకరమైన సమస్యను ఎదుర్కుంటున్నది. ‘శాంతి - యుద్ధం, సమస్య మానవ మనుగడ యొక్క భవిష్యత్తును నిర్ణయించే సమస్య. ఈ సమస్యను మరింత తీవ్రతరం చేస్తున్నాయి ‘నాటో’ కూటమి దేశాలు. పశ్చిమ ఐరోపా ఖండంలో క్రూయిజ్, పెరిషింగ్ II మిసిలీలను మోహరించింది అమెరికన్ సామ్రాజ్యవాదం. దీనికి వ్యతిరేకంగా కార్మిక సంఘాలు, శాంతికొరకై పోరాడే ప్రజానీకం పెద్దఎత్తున ఉద్యమించినాయి. వాటిని ఏమాత్రం భాతరు చేయటంలేదు నాటో కూటమి. ఫసిఫిక్, హిందూమహా సముద్రాలలోనూ, ఆసియా ఖండంలోని కీలక ప్రాంతాలలోనూ అమెరికా తమ నౌకాదళాలను నింపేస్తోంది.

ఇది యిలా వుండగా, మరో ప్రక్కనుండి అమెరికా అధ్యక్షుడు రీగన్ తన మిలటరీ బడ్జెట్ను విపరీతంగా పెంచేస్తున్నాడు. రసాయనిక ఆయుధాల సంఖ్య పెంచుకుంటూ పోతున్నాడు. మధ్యఅమెరికాలో జోక్యం కలిగించుకోవడం రీగన్ విధానాలలో భాగం అయిపోయింది. వివిధ దేశాలలో నిరంకుశ పాలకులకు అమెరికా సహాయ సహకారాలు విరివిగా అందుతున్నాయి. దాంతో ఏ ప్రాంతాన దూసినా ఉద్రిక్తతలు తారాస్థాయి నందుకుంటున్నాయి. అభివృద్ధి చెందుతున్న దేశాలు అమానుషంగా యుద్ధోన్మాదంవైపుకు లాగబడుతున్నాయి.

ఈ పరిస్థితులలో యుద్ధ వ్యతిరేక వుద్యమాన్ని బలపత్రం చేయడం తక్షణకర్తవ్యం.

ఈ విషయమై ఈమధ్య కాలంలో అంతర్జాతీయ సంస్థలోని సోషలిస్టు దేశాలు, అలీన

దేశాలు ప్రకటిస్తున్న నిరసనలను గమనించ వల్సివుంటుంది. నేటి పరిస్థితులలో ప్రపంచ ఆర్థిక వ్యవస్థ యుద్ధంపై ఎంత ఎక్కువగా ఖర్చుచేస్తే అంత కుంగిపోతున్నట్లే. పైగా ఆయుధాలకై వ్యయం పెంచడం అంటే మానవ పురోభివృద్ధికి కావల్సిన వనరులను నాశనం చెయ్యడమే కాగలదు.

ప్రపంచ కార్మిక సంస్థ ఈ విపత్కర పరిస్థితులను దృష్టిలో పెట్టుకుని అన్నిదేశాలలోని కార్మిక సంఘాలకూ - సెప్టెంబరు 1 న రెండవ ప్రపంచయుద్ధపు 45వ వార్షికోత్సవం జరుపమని పిలుపునిచ్చింది. దీనికై అన్ని ప్రాంతాలలోనూ సభలు, సదస్సులు, ప్రదర్శనలూ, జరుపమని భవిష్యత్తులో మారణ హోమం జరుగనివ్వమని కార్మిక వర్గం చాటి చెప్పాలని ఈ సంస్థ కోరింది. ప్రపంచ శాంతికై జరిగే పోరాటంలో వీలయినంత పెద్ద సంఖ్యలో జన సమీకరణ జరగాలి. దీనికై విస్తృత ప్రచారం చేయవల్సివుంది. యుద్ధోన్మాద విధానాల వలన వచ్చే నష్టాల ప్రభావం అన్ని రంగాల పైనా పడుతుంది.

ప్రపంచంలోని ప్రతి మూడవ వ్యక్తి నేడు ప్రాథమిక ఆరోగ్య వసతులు లేక బాధ పడుతున్నాడు.

ప్రతి 5 వ వ్యక్తి నిరక్షరాస్యుడు.

7 కోట్ల మందికి పైగా ప్రజలు, సామ్రాజ్యవాద దేశాలలోని శాస్త్రజ్ఞులలో అత్యధిక భాగం ఆయుధ కర్మాగారాలలో పనిచేస్తున్నారు.

ఈ ఆయుధ పోటీ నిరుద్యోగ సమస్యను తీర్చకపోగా మరింత పెంచుతుంది.

నేడు కార్మికులు తమ జీవన స్థాయిని పెంపొందించుకోవడానికి చేసే పోరాటం ప్రపంచ శాంతికై జరిగే పోరాటంలో అంతర్భాగం అవుతుంది.

కావున యుద్ధోన్మాదుల ఆగడాలు అరికట్టాలంటే శాంతికాముక ప్రజా బాహుళ్యం ఒకటి కావాలి. దానికి కార్మిక వర్గం దీక్ష వహించాలి.

యుద్ధం — వద్దు !

“శాంతి కావాలి ! !”

ఇతర రాష్ట్రాలలో....

ఉత్తరప్రదేశ్

‘జైల్ భరో’ ఉద్యమం

కాన్పూర్ లో గత కొన్ని సంవత్సరాలుగా పరిశ్రమల పరిస్థితి తీసికట్టుగా తయారవుతోంది. ఈ నగరంలో అన్నింటికన్నా పురాతనమైనది, పెద్దది బట్టల పరిశ్రమ. లోగడ 50 వేల మంది కార్మికులు పనిచేసేవోట ఇప్పుడు 35 వేలమందిమాత్రమే పనిచేస్తున్నారు. 10 వేలమంది నిరుద్యోగులయ్యారు. వారి కుటుంబాలు నిరాధారమయ్యాయి. మూసివేతలు, లాకౌట్లు, కక్ష సాధింపు చర్యలు నిత్యకృత్యాలయ్యాయి. వీటికి వ్యతిరేకంగా కాన్పూర్ లో జూలై 11న బంద్ జరిగింది. దీని తర్వాత జూలై 16 నుండి “జైళ్ళు నింపండి” ఉద్యమం ప్రారంభమైంది. నేషనల్ క్యాంపెయిన్ కమిటీ కాన్పూర్ శాఖ ఆధ్వర్యాన ఈ ఉద్యమం జరుగుతోంది. అన్ని ప్రేడ్ యూనియన్లు, అన్నిరాజకీయ పార్టీలు ఈ ఉద్యమాన్ని బలపరుస్తున్నాయి.

బంద్ కార్యక్రమంలో ఒక లక్షమంది కార్మికులు పాల్గొన్నారు. జైళ్ళు నింపండి కార్యక్రమంలో రోజూ వివిధ పరిశ్రమల నుండి వాలంటీర్లు వచ్చి చేరుతున్నారు. ప్రజా తంత్ర యువజన సమాఖ్య 150మంది వాలంటీర్లను పంపింది. యువజన మహిళా సంఘాలు ముందుకు వస్తున్నాయి. అరెస్టులు జైలుకు వెళ్ళే కార్యక్రమం ముమ్మరంగా కొనసాగుతోంది.

ప్రధాన మంత్రికి టెలిగ్రాము

బొగ్గుగని కార్మికులపై కక్ష సాధింపు చర్యలను నిరసిస్తూ ప్రధాన మంత్రికి సి. ఐ. టి. యు. ఆంధ్రప్రదేశ్ కమిటీ, ఆంధ్రప్రదేశ్ లారీవర్కర్స్ ఫెడరేషన్, ఆంధ్రప్రదేశ్ ఐ. యల్. టి. డి. కంపెనీ వర్కర్స్ ఫెడరేషన్, సౌత్ సెంట్రల్ రైల్వే ఎంప్లాయిస్ యూనియన్లు టెలిగ్రాములు పంపాయి.

ప్రభుత్వ అనుమతిలేనిదే పరిశ్రమ మూసివేయరాదు : పారిశ్రామిక వివాదాల చట్టానికి సవరణ

పారిశ్రామిక వివాదాల చట్టానికి సవరణ (1984) చేస్తూ జూలై 23న లోక్ సభ బిల్లును ఆమోదించింది. ఈ సవరణ ప్రకారం ముందుగా ప్రభుత్వ అనుమతి తప్పనిసరిగా లేనిదే యే పారిశ్రామిక సంస్థ మూసివేయటకుగాని, లే ఆఫ్ చేయుటకుగాని, రిట్రైన్మెంట్ చేయుటకుగాని అవకాశం లేదు.

1947 పారిశ్రామిక వివాదాల చట్టానికి 1982లో చేసిన సవరణ తాలూకు క్లాజులను న్యాయస్థానాలు కొట్టివేయటంవల్ల యేర్పడ్డ పరిస్థితిపై నేటి సవరణ చేయవలసి వచ్చిందని కేంద్ర కార్మికశాఖామంత్రి శ్రీ పీరేంద్రపాటిల్ చెప్పారు.

దీనివల్ల యజమానుల దయాదాక్షిణ్యాలకు గురికాకుండా కార్మికులకు రక్షణ ఏర్పడిందని కార్మిక మంత్రి చెప్పారు.

ఇ. ఎన్. ఐ. చట్టంలో సవరణలు

ఎంప్లాయిస్ స్టేటు ఇన్సూరెన్సు చట్టంలో కొన్ని సవరణలు చేస్తూ పార్లమెంటులో బిల్లు ఆగస్టు 1 న ఆమోదించబడింది.

నెలకు రు. 1600/- ల వరకు వేతనాలు పొందే కార్మికులకు ఇ. ఎన్. ఐ. స్కీము వర్తింపుచేస్తూ సవరించారు.

అంతేగాక ఇ. ఎన్. ఐ. క్రింద యజమానులు చెల్లించే భాగం కార్మికుల వేతనంలో 5 శాతంకు, కార్మికుల భాగం 2.25 శాతంకు సవరించబడ్డాయి.

దినసరి వేతనం రు. 6/- కంటే తక్కువ వున్న కార్మికులకు ఇ. ఎన్. ఐ. క్రింద చెల్లింపు అంటూ లేకుండా మినహాయించబడింది.

అసంఘటిత రంగానికి, వ్యవసాయ రంగానికి యీ స్కీము వర్తింపు సాధ్యంకాదని ప్రభుత్వ వైఖరిగా కేంద్ర కార్మిక మంత్రి చెప్పారు. రాష్ట్ర ప్రభుత్వాలు అవుసరమైన స్కీములు యేర్పర్చుకోవచ్చని కేంద్ర కార్మిక మంత్రి చెప్పారు.

కార్మికుని హత్య

మహబూబ్ నగర్ జిల్లా వనపర్తి లో జూలై 10న వనపర్తి వ్యవసాయ మార్కెట్ లో పనిచేసే కార్మికుడు శ్రీ గొల్ల జక్కుల పెంటయ్యను దారుణంగా ఎవరో హత్య చేశారు.

దుండగులు పథకం ప్రకారం హతుడు పెంటయ్యను బాగా త్రాగించి మారెమ్మకుంట దగ్గరకు తీసుకెళ్ళి హత్యచేశారు. తలపై తీవ్ర గాయాలయ్యాయి. మారెమ్మ దేవాలయం వద్దకు తెచ్చి అక్కడ పడవేశారు.

స్థానిక ఎస్. ఐ. - సి. ఐ. లతో పాటు డి. ఎన్. పి.లు రంగంలో దిగి అనుమానితుల యిన హరిజన లైటు సవారీ, తెలుగువారిమోని రాములు అనేవారిని అరెస్టు చేశారు. జాగిలాలను తెప్పించి పోలీసులు శోధించారు.

రైస్, ఆయిల్ మిల్లు కార్మికులు రెండు రోజులు 200మంది పనిమాని వుండిపోయారు. రైస్ అండ్ ఆయిల్ మిల్స్ హామాలీన్ యూనియన్ సంతాప సమావేశాన్ని జరిపింది. శ్రీయుతులు వనగంటి ఈశ్వర్, బాలస్వామి, ఎన్. రాములు, ప్రభాకర్, చుక్క బాలస్వామి గార్లు మాట్లాడారు.

కాకినాడ రేవులో సమ్మె

రేవు కార్మిక సంఘానికి (సి.ఐ.టి.యు.) చెందిన 1100 మందికి పైగా కార్మికులు జూలై 13న పనిని నిలిపివేయడంతో కాకినాడ రేవులో ఎగుమతి, దిగుమతి కార్యకలాపాలు స్తంభించిపోయాయి.

లోడింగ్, అన్లోడింగ్ పనులుచేసే కార్మికుల విషయంలో ప్రయివేట్ ఎగుమతి, దిగుమతిదారులు చూపుతున్న వైఖరిపై చిరకాలంగావున్న తగాదాకు సంబంధించి సమ్మెను ప్రారంభించినట్లు సి. ఐ. టి. యు. వర్గాలు తెలియజేశాయి.

కొత్త రేవు ప్రాంతంలో అన్లోడింగ్ పనులను భారతీయ మజ్దూర్ సంఘ్ కి చెందిన కార్మికులచే చేయిస్తున్నట్లు రేవు అధికారులు చెప్పారు. రేవు ప్రాంతంలో 15 రోజులపాటు నిషేధాజ్ఞల్ని విధించారు.

డి. బి. ఆర్. కార్మికులకు ఒక నెల వేతనం

మార్చి చివరివారం నుంచి లాకౌట్లో ఉన్న డి. బి. ఆర్. మిల్లు కార్మికులకు ఒక నెల జీతం వెంటనే చెల్లించడానికి ప్రభుత్వం ఏర్పాటు చేసింది. రాష్ట్ర పరిశ్రమాభివృద్ధి సంస్థ గ్యారంటీతో ఇందుకుగాను రు. 15 లక్షలు ఇవ్వడానికి స్టేట్ బ్యాంక్ ఆఫ్ హైదరాబాద్ అంగీకరించింది.

లేబర్ కమిషనర్ కార్యాలయంలో యాజమాన్యం, కేంద్రకార్మిక సంఘాల ప్రతినిధుల మధ్య ఈ ఒప్పందం కుదిరింది.

కాంట్రాక్టు కాజువల్ పనికి నిరసన

ఆంధ్రప్రదేశ్ ఐ. ఎల్. టి. డి. కంపెనీ వర్కయ్య ఫెడరేషన్ ఆఫీసు బేరయ్య సమావేశం జూలై 19 వ తేదీన అసపర్తిలో శ్రీ జి. బాలాజీదాస్ అధ్యక్షతన జరిగింది. అసపర్తి బ్రాంచి సమస్యలను గురించి ప్రధాన కార్యదర్శి శ్రీ కొండగుంట వెంకటేశ్వర్లు రిపోర్టు ఇచ్చారు. ఐ. ఎల్. టి. డి. కంపెనీ మేనేజిమెంటు కాంట్రాక్టు కాజువల్ పని పెంచుతూ రెగ్యులర్ కార్మికులకు నష్టం కలిగించుతున్న విధానానికి నిరసన తెలియజేస్తూ తీర్మానించారు. అసపర్తి, రాజమండ్రి బ్రాంచీలలో వర్షంపై లే ఆఫీసుల కార్మికులు గురిచేయబడుతున్నారు.

కనుక పక్కా ఏర్పాటు చేయాలని మేనేజిమెంటును కోరుతూ తీర్మానించారు. పనిరోజులు తగ్గించినందున సీజన్ సర్వీసు నష్టపడకుండా సర్వీసు గుర్తింపు ఇవ్వాలని మేనేజిమెంటును కోరుతూ తీర్మానించారు.

ఈ సందర్భంగా అసపర్తి బ్రాంచి వర్కయ్య జనరల్ బాడీ సమావేశం కూడా ఫెడరేషన్ కార్యాలయంలో శ్రీ సద్విశ్వాస గంగిరెడ్డి అధ్యక్షతన జరిగింది. సభలో రాష్ట్ర నాయకులు, బ్రాంచి నాయకులు మేనేజిమెంటు విధానాలను నిరసిస్తూ మాట్లాడారు. కార్మికులంతా ఐక్యతతో కృషిచేయాలని విజ్ఞప్తి చేశారు. అసపర్తిలో పర్మనెంటు కార్మికులకు పంచాయతీ వృత్తి పన్నును వేయటం రద్దు చేయాలి అని కోరారు.

చేబోలు రైన్ వర్కయ్య కూలిరేట్లు పెంపుదల

పశ్చిమ గోదావరి జిల్లా తాడేపల్లిగూడెం తాలూకా చేబోలు సెంటర్ రైన్ వర్కయ్య కూలిరేట్లు పెరిగాయి. భీమవరం రేట్లను ఇచ్చుటకు, ఇప్పటికే వాటికన్నా హెచ్చుగా వుండే పతాన అట్టివాటిని అలాగే వుంచుటకు కూడా ఒప్పందం జరిగింది. ముఖ్య కార్మికులకు, పోరీ కార్మికులకు 11 శాతం బోనసును కూడా యజమానులు అంగీకరించారు. 17 పండుగ శెలవులు కూడా ఆమోదింపబడ్డాయి.

గూడ్లు షెడ్ యూనియన్

తాడేపల్లిగూడెంలో సి.ఐ.టి.యూ. ఆధ్వర్యం వైల్డ్ గూడ్స్ వర్కయ్య యూనియన్ ఏర్పడింది. ఈ సమావేశంలో 300 మంది కార్మికులు పాల్గొన్నారు. 13 మంది గల కార్యవర్గం ఎన్నికైంది.

మోటార్ కార్మిక కనీస జీతాల

ప్రకటనకై విజ్ఞప్తి

ఆంధ్రప్రదేశ్ లారీ వర్కయ్య ఫెడరేషన్ కార్యవర్గ సమావేశం శ్రీ వి. మాల కొండారెడ్డి అధ్యక్షతన జూలై 25న తేదీన విజయవాడలో జరిగింది. ప్రధాన కార్యదర్శి శ్రీ కొండగుంట వెంకటేశ్వర్లు రిపోర్టు ఇచ్చారు. లోగడ వున్న 18 యూనియన్లుగాక లారీ వర్కయ్య ఫెడరేషన్ కు మరో 5 యూనియన్లు అనుబంధం అయ్యాయని, మరో ఐదు యేర్పడుతున్నాయని, అయితే ఫెడరేషన్ ఫంక్షనింగ్, యూనియన్ల ఫంక్షనింగ్ మెరుగుపడాలని చెప్పారు. మద్రాసులో ఆగస్టు 13 నుండి 15 వరకు జరిగే ఆలిండియా రోడ్డు ట్రాన్స్ పోర్టు వర్కయ్య ఫెడరేషన్ రెండవ మహాసభకు అనుబంధ యూనియన్లన్నింటి నుండి ప్రతి నిధులను పంపాలని సమావేశం తీర్మానించింది.

పల్లెక్ మోటారు ట్రాన్స్ పోర్టు కార్మికులకు కనీస వేతనాలను వెంటనే ప్రకటించాలని ప్రభుత్వాన్ని కోరుతూ తీర్మానించారు. నల్లగొండ జిల్లా చిట్టాలలో లారీ కార్మికులు, హమాళీలు సాగించిన సమ్మె సందర్భంగా పోలీసు నిర్బంధ చర్యలను ఖండిస్తూ తీర్మానించారు. వెంటనే ఆ కార్మికుల వేతనాలు పెంచాలని కోరారు.

ఆర్. అండ్ బి. ఖాళీలు భర్తీ చేయాలి

అన్ని ఖాళీలను భర్తీచేయడం ద్వారా - వర్క్ ఇన్ స్పెక్టర్ల పే స్టేళ్ళలోగల తేడాను తొలగించాలని చిరకాలంగా కోరుతున్న ఇతర న్యాయమైన కోర్కెలను కూడా ఆమోదించాలనీ, అలా కానిపక్షంలో ఆగస్టునెలలో ప్రత్యక్ష కార్యచరణకు పూనుకోవలసిన అగత్యం ఏర్పడగలదని హెచ్చరిస్తూ ఆంధ్రప్రదేశ్ హైవేస్, ఆర్. అండ్ బి. ఎంప్లాయిస్ యూనియన్ మరియు ఎ. పి. పి. దబ్బ్యు. డి. ఇరిగేషన్ ఎంప్లాయిస్ యూనియన్ శ్రీకాకుళం ప్రాంతీయ (విశాఖ, శ్రీకాకుళం, విజయనగరం జిల్లాల) మహాసభ తీర్మానించింది. శ్రీకాకుళంలో జూలై 15న మహాసభ జరిగింది.

కార్మికవర్గం కేవలం తన ఆర్థిక పరమైన పోరాటాలకే పరిమితంకాక పాలకవర్గాలను సరి స్తున్న ప్రజావ్యతిరేక విధానాలను త్రిప్పికొట్టడానికై సాగుతున్న రాజకీయ పోరాటాల్లోనూ పాలు పంచుకోవలసిందిగా కార్మిక వర్గాన్ని ప్రముఖ ట్రేడ్ యూనియన్ నాయకులు, మాజీ పార్లమెంటు సభ్యులు శ్రీ పి. లక్ష్మీదాస్ కోరారు.

4వ తరగతి

ఉద్యోగుల హెచ్చరిక

రాష్ట్ర ప్రభుత్వం ఆగస్టు నెలాఖరులోగా తమ న్యాయమైన డిమాండ్లను ఆమోదించి సమస్యలు పరిష్కరించరపోతే తాలూకా, జిల్లా స్థాయిల్లో ధర్నాలు, ఆ తరువాత రాష్ట్ర సచివాలయం వద్ద ధర్నా, అప్పటికి తెలిసిచో సమ్మిచేయాలని అఖిల ఆంధ్రప్రదేశ్ 4వ తరగతి ఉద్యోగుల సంఘం (హైదరాబాద్) కార్యవర్గం తీర్మానించింది. శ్రీ ఇంకొల్లు ఆంజనేయులు అధ్యక్షత వహించారు. జె.సి.ఎ.యూ. ఉపాధ్యక్షులు శ్రీ వి. భద్రయ్య. సంఘ ప్రధాన కార్యదర్శి శ్రీ జి. వెంకటేశ్వర్లు వివిధ జిల్లా అధ్యక్ష, కార్యదర్శులు సుమారు 200 మంది యీ సమావేశంలో పాల్గొన్నారు.

‘కార్మిక లోకం’

చదవండి! చదివించండి!!

సి. ఐ. టి. యు. నిధి

(లోగడ ప్రకటించిన తదుపరి)

హోటల్ వర్కర్స్, రాజమండ్రి రు. 400/-

యం. నారాయణ, విజయవాడ రు. 10/-

ఆర్. టి. సి. వర్కర్స్

గుంటూరు-2 డిపో రు. 125/-

హిరోషిమా డే

రెండవ ప్రపంచయుద్ధం ముగిసిన సమయంలో జపాన్ లోని హిరోషిమా పట్టణంపై అమెరికా జరిపిన అణుబాంబు దాడిలో ఒక లక్షా నలుబదివేలు ప్రజలు మరణించారు. ప్రతి సంవత్సరం ఆగస్టు రెన హిరోషిమా డే జరుగుతుంది. మరో అణుయుద్ధానికి అమెరికన్ సామాజ్యవాదులు కుట్రలు చేస్తున్న నేడు ప్రపంచశాంతికై ప్రజానీకం కంకణం గైకొనాల్సిన అవసరం ఎంతోవుంది.

ఈ సంవత్సరం ఆగస్టు రెన హిరోషిమాలో 20 వేలమంది ప్రజానీకం అణుయుద్ధ వ్యతిరేక ప్రదర్శన గావించారు. అణ్వాయుధాల వ్యాప్తిని అరికట్టాలని ము క్త క ం త ం తో నినదించారు.

విజయవాడ నగర ప్రజాతంత్ర యువజన సమాఖ్య విద్యార్థి సమాఖ్య అధ్యక్షాన హిరోషిమా డే జరిపారు. అలాగే ఉయ్యూరు తిరువూరు, కొత్తగూడెం, ఇల్లెందుల పట్టణాల్లో కూడా జరిపారు. ప్రపంచశాంతికై యువత డీక్ష వహించింది.

జిల్లా మహిళా సంఘం నిర్ణయం

ప్రకాశం జిల్లా మహిళా సంఘం సమావేశంలో పొగాకు కంపెనీలలో పనిచేసే లక్ష మంది కార్మికులకు కనీస వేతనాలు అమలు పర్చుటలేదని ప్రభుత్వ దృష్టికి తెచ్చేందుకు జిల్లా కలెక్టరు వద్దకు పెద్ద ప్రదర్శన నిర్వహించాలని నిర్ణయించారు. వారికి పూర్తి తోడ్పాటునివ్వాలి.

పారిశ్రామిక కార్మికుల

వినిమయధరల సూచి

(1960లో 100 పాయింట్లు పునాదిపై)

1984

	ఏప్రిల్	మే
ఆలిండియా	559	562
ఆంధ్రప్రదేశ్		
హైదరాబాద్	548	561
గుంటూరు	585	598
గూడూరు	498	497
కొత్తగూడెం	351	357

(1966 పునాది)

పంజాబ్ - కాశ్మీర్

ప్రచారవారం

పంజాబ్ లో శిఖు ఉగ్రవాదుల చర్యలు, వాటిని అణచేపేర అమృతసర్ లో స్వర్ణదేవాలయంలోకి సైన్య ప్రవేశం, కాశ్మీర్ లో ఫిరాయింపుదార్లను ఆసరా చేసుకొని ఫరూక్ అబ్దుల్లా ప్రభుత్వాన్ని పడగొట్టడం, ప్రజాస్వామ్యాన్ని ఖానీ చేయడం - ఈ చర్యల పూర్వాపరాలను వివరించేందుకై జూలై 10 నుండి 17 వరకు ఆంధ్రప్రదేశ్ లో ప్రచారం జరిగింది. 50 కేంద్రాల్లో సభలు జరిగాయి. 42000 కరపత్రాలు పంచబడినవి. కేంద్ర ప్రభుత్వ నిరంకుశ పోకడలను ఈ సభల్లో ఖండించడం జరిగింది.

హావిమెషినరీ కార్మికుల

వేతనాల పెంపు

ఎ.పి.హెచ్.యం.యి. లిమిటెడ్ మేనేజిమెంటుకు, యూనియన్ కు జరిగిన ఒప్పందం ప్రకారం కార్మికుల వేతనాల పెంపు జరిగింది. ఈ ఒప్పందం వల్ల తక్కువ వేతనం పొందే కార్మికులకు నెలకు 955/-లు (యూనిఫారం తదితర సౌకర్యాలతో సహా) వేతనం వుంటుంది. పెంపుదల రు.259లు వుంటుంది. 550 పాయింట్లు వద్ద ధరలసూచీ ఖాయం చేసుకొని ప్రతి పాయింటుకు రు. 1-35 లు డి. ఎ. యిస్తారు. ప్రతి మూడు మాసాలకు డి. ఎ. పెరుగుదల లెక్కచూసి యిస్తారు.

అంతర్జాతీయ ట్రేడ్ యూనియన్ ఉద్యమం

1850 సం॥లో	—	5 లక్షల సభ్యులు
1900 సం॥లో	—	60 లక్షల సభ్యులు
1945 సం॥లో	7 కోట్ల	50 లక్షల సభ్యులు
1960 సం॥లో	—	20 కోట్ల సభ్యులు
1982 సం॥లో	—	42 కోట్ల సభ్యులు

ప్రజాశక్తి ప్రిెస్, విజయవాడలో ముద్రింపబడి, సి. ఐ. టి. యు. ఆంధ్రప్రదేశ్ కమిటీ పతాన
నందూరి ప్రసాదరావుచే విజయవాడ నుండి ప్రకటింపబడినది. ఎడిటర్ : నందూరి ప్రసాదరావు



మనసు ఫౌండేషన్
పుస్తకాల పరిశీలనాపట్టిక

పుస్తకం పంఖ్య	KLV01 A180
పుస్తకం పేరు	30865 లుగ్న
తారీఖు	23/08/23
ముందు అట్ట	No
వెనుక అట్ట	No
మొత్తం పేజీలు	12
పెద్ద సైజు పేజీలు	No
ఖాళీ పేజీలు	No
లేఖ పేజీలు	No
తయారు చేసినది	MANASA
పేజీలు విడదీసినది	MANASA
స్కాన్ చేసినది	MANASA
పరీక్ష చేసినది	MANASA
ఎజులు నరిచినవి	
లైండింగు చేసినది	
ప్యాకింగు చేసినది	
స్కాన్ చేయబడింది	
తప్పులు	No
పరిస్థితి	good